He 
Jinnent 
Kanttech 
Kantte 


( Khell - Tiatr ) 


CIRILO D. FERNANDES 


HE JINNENT 


KANTTECH KANTTE 


( Khell - Tiatr 


BOROVPI : 
CIRILO D. FERNANDES 


Cirilo Prokaxon 
Bannavle , Goy 


3 


HE JINNENT 
KANTTECH KANTTE 

( Khell - Tiatr ) 


© Cirilo D. Fernandes 


© Cirilo D. Fernandes 


Prokaxon Ank 4 


Publication No.4 


Poili Avrut'ti 


First Edition 


2014 


2014 


Publisher 


Uzvaddavpi 
Cirilo Prokaxon 
Bannavle , Gõy 


Cirilo Publication 


Benaulim , Goa 


Printer 


Chhap'pi 
Ed's , Ponnji 


Ed's , Panjim 


Mukhel Chitr 


Willy Goes 
Ponnji , Göy 


Cover Design 
Willy Goes 
Panaji , Goa 


Mol : 100 Rupya 


Price : Rs.100 / 


Hem pustok Dalgado Konknni Akademiche ‘ Pikavoll 
Yevzonne ' khala uzvaddaylam . 


HE JINNENT KANTTECH KANTTE 


Monis tonddan lhan punn orthan vhodd asunk 
zay . Aiz jivitacho rong vittun gela . Lharam fattlean 
lhar , lotta fattlean lott . Mhoje jinnent udkacho 
dorya , mhojea angar poddla , mhoje kuddik toplole 
kantte konn nivoll korotolo ? ” oxi ti ostori sodanch 
roddtali , aplea dolleantlim dukam tonddant gillun . 


Monis , aplea jivitachti vatt fuddem choltana , 
thodde pavtti vichitr toren vagta . Devan ghoddlam 
tem mon'xan moddchem nhoy . Monis mortoch tachi 
tust kiteak gayta kai ? 


Udok naslole zhori sarki mhoji jinn . Mhojem 
dukh kednanch morona , disan dis fulta . Hany 
khoinchea rostean vochum hem konn sangtolo ? “ He 
Jinnent Kanttech Kantte " oxi ti ostori sodanch 
vilaptali . 


Itsa asa tednam vatt dista . Mhoje bhaxeche fulte 
ankur fulounk hanvem sat tiatr machier haddle . Ho 
mhozo khell - tiatr " He Jinnent Kanttech Kantte ” 
machier dakhoun atam pustok rupan uzvaddaunk 
mhaka Dalgado Konknni Akademin soglo sohokar 
dila . Dekhun hem mhojem sahitya hanv fuddle 
pillgek samballun dovortam . 


Borea fulacho pormoll lipon urona . Mhojea 
bagentlim pustokanchim fulam fulounk Dalgado 
Konknni Akademicho Odheokx Premanand - bab 
Lotlikar , Chittnis Vincy - bab Quadros , Bhanddari 
Walter - bab Menezes ani tanchea vangddeamni 
mhaka boro sangat dila . Mona pasun mhozo solam ' 
tankam . 


Mitt nastana ruch lagona . Goa Konknni 
Akademicho Odheokx Pundalik - bab Naik hannem 
mhojea pustokak prostavna boroun taka odik suvad 
haddla . Dekhun taka mhoje kallzant thaun din'vas . 


Khoinchey vostuchi topasnni korunk nirnnoy 
gheuncho poddta . Ho mhozo nirnnoy yogya tharun 
mhoji borpavoll nittayer ghalpi ani borem 
margdorxon korpi Goa Konknni Akademicho adlo 
Up - odheokx Vincy - bab Quadros haka kallzant 
thaun Dev borem korum mhonntam . 


Mhojea pustokak sobit kovora vorvim odik 
borem rup divpi Willy - bab Goes , mhoje borpavollik 
sodanch sfurt divpi Marcos - bab Gonsalves , 
Pandharinath - bab Lotlikar , Jack - bab Rodrigues ani 
mhoji dhuv Zeena - bai Fernandes , tech borabor 
mhoji ghorkarn Joaquina Fernandes ani mhojim 
soglim ghorchim mhoji borpavoll fuddem vhorunk 
mhaka khub urba ditat . Dekhun tumchoi hany 
upkari . 


Mhojim tinui pustokam tumi manun ghetleant . 
" He Jinnent Kanttech Kantte ” hem khell - tiatr 
pustokui tumi ruchin vachtolim mhonn ast 
ballgitam . 


Cirilo D. Fernandes 
Bannavle , Göy 


Orponn : 


Hem mhojem khell - tiatr pustok 
apurbayechea natrank Ariva , 
Ashwel ani Jorell Fernandes 

hankam bhettoytam . 


NITICHI XIKVONN DIUN MONORONJON 
GHODDOVPI CIRILO - BABACHO KHELL- TIATR 


Amchea Gôyant zoim Kristanv somaz motthea 
promannant ravta thoim Aitarachem Mis , 
futtbolacheo metchi heo zoxeo gorjecheo asat tosoch 
ganvant zavpi tiatr legit titloch gorjecho asa . 


Amchea tiatrak aiche ghoddkek ekxem vis poros 
odik vorsam zaun gelim . Ek vevsay mhonn to bore 
toren voir sorla . Te bhair umedi – houxi kolakaramni 
chodd korun Kala Akademi - chea sortimni tiatr 
ukhlun dhorla . Itlem zori aslem tori mullantlo 
ganvcho tiatr 

adleavorim urpachi goroz asa . 
Ganvant zavpi tiatr ganvantlea tiatristamni boroyl'lo 
astalo ani ganvche kolakar tatunt bhag ghetale . 
Amcho Cirilo Fernandes oxach ganvantlea 
tiatristam modlo ek . 


Toso Cirilo - bab ek kovi . Pirayechea baravea 
vorsa thaun to kovita boroyta . Aiz tageli piray 62 
vorsam . Mhonnje fattlim pon'nas vorsam to boroyt 
asa . 


' Soddear vompil'li jinn ' ani ' Mhojea Bannavle 
Ganvant ' oxim tagelim kovitanchim don pustokam 
uzvaddak aileant . Ponnje Akaxvanni , Ponnje 
Durdorxon Kendra toxench Gõyant sabar kodden 
zal'lea kovi sommelonamni tannnim bhag ghetla . 
Sahitya Akademichea kovi sommelonant ( Belgaum ) 
tannem vantto ghetla . 


Gõy sorkarachea Kola ani Sonvskruti Khatean 
Konkani bhaxek yogdhan dil'lekhatir ' Kala Gaurav 
ho Rajya puroskar bhettoun tacho bhovman kela . 
Aiche ghoddkek to ek Konknnitlo gineanan tosoch 
pirayen zanntto monis asa . 


Cirilo - baban aizver 8 tiatr boroun machier 
haddleat . ' He Jinnent Kanttech Kantte ' ho tiatr to aiz 
pustok rupan uzvaddayta . Pai Tiatrist João 
Augostinho Fernandes hannim tiatr pustok rupan 
haddpachi porompora suru kel'li punn mukhar 
tiatristamni ti porompora choloyli na punn 1970 
uprant Tomazinho Cardozo sarkea tiatristamni 
tiatrachim pustakam chhap'pak portun orombh 
kelo . Magir Goa Konknni Akademi , Tiatr Akademi , 
Dalgado Konknni Akademi hannim tiatranchim 
pustokam uzvaddak haddlim . Atam sompeponni 
tiatrachim pustokam uzvaddak yetat . Cirilo 
babachem tiatrachem pustok uzvaddak yeta hi 
oxich ek khoxechi khobor . 


' He Jinnent Kanttech Kantte ' ho tiatr mhonnlear 
Gray ani Zelia hea zoddpeachea jivitachi ek lamb - 
rund oxi kanni asa . Hea dogam - ichea sumar vis 
ponchvis vorsanchea kallant tangelea jivitant jem 
kitem vaitt - borem ghoddtta tem vingodd - vingodd 
ghoddnnukantlean borovpean hangasor 
dakhoylam . Tin voram poros odik lambayecho ho 
tiatr asa . Mukhel ani sadim oxim sumar vixek 
patram bhitor tiatrant ekamekak addllonastana 
vavurtat . Tiatrant adruxttan nirmil'lo dukhest 
vantto asa tech 

asa tech porim monak thakay divpi 
hansovnne prosongui asat . Adlea tiatramni somaza 
khatir je torecho updes asunk favo te hangasor asat . 
Te bhair pott bhorun hansunk mellot itlem 
monoronjonui asam . Songit ho tiatracho mhotvacho 
bhag . Hea tiatrant toxe torechim kantaranchi 
rochnna asa , ji gavpeak sompi poddum - ye ani 
chalicher gavpak mellum - ye oxi . 


Mudlant hea tiatrachi boska amchim nitinchim 
jim mullavim totvam asat tancher adharun asat . 
Barovpi Cirilo - bab ek bhavarti Katholk aslolean , 


taka ji dhormachi uzu xikvonn labhlea te 
xikvonnentlean hea tiatrachi ubharnni zalea . Hea 
tiatrantlem Padr vigar patr hech uzu xikvonnecho 
uchchar korta ani toso vagta . 


Cirilo - bab khub umedi . Sobhavan mhovall ani 
nom'llayecho . Hanv tache poros kitlosoch lhan tori 
legit mhoje lagim to khub lhan'vikayen vagta . 
Novem pustok uzvaddaunchem , hatborovp khoim 
dhaddchem zalear to mhozo sol'lo ghetleabogor 
fuddem vochona . Mhojea ' Gunaji ' filmachea 
shooting vellar ( jem rokddench Konknnint ani 
Moratthint yevpachem asam ) to ani tageli famil 
umedin vavurleant . Cirilo - baba mchea 
kuttumbacho ek ghottok zala . Sonna - porbek 
chukonastana fon korun porbim bhettoytolo , 
bhettvonnui ditolo , Ponnjent ailear mud'dam Goa 
Konknni Akademint yeun meilun vetolo . 


Cirilo - babachi piray zalea . To kuddin thokla asot 
punn monan thokumna . Azun tornno asa . Hea 
somoyar hanv magtam , tagele jinnentle kantte pois 
zany ani tiatrachi toxench sahityachi choddant 
chodd seva tache koddlean ghoddum . 


Pundalik N. Naik 
Odheokx , 
Goa Konknni Akademi 

' OPENING CHORUS ' 


Sukh hem sukh 
Jivitbhor sukh 
Sogott anvddetat 
Zonn ekleak mellounk tem sukh 


Dusreak korta ghat ( sogle ) 
Apnnak mellounk tem sukh 
Apli saf korta vatt ( sogle ) 
Apnnak mellounk tem sukh 
Dusreacher marta lat ( sogle ) 
Apnnak mellounk tem sukh 
Sukh vortouta jivitacho rukh 


Dukh hem dukh 
Jivitbhor dukh 
Sukh na dukh 
Mon'xak kantteancho mukutt 


Disui bhor ghameta , pois korunk aplem dukh 
Jivache korta teag , pois korunk aplem dukh 
Hachem - tachem nagoyta , pois korunk aplem dukh 
Sukh - dukh mon'xak kantteancho mukutt 


Sotan chol 
Tench tujem orr 
Promannikponnan cholxi 
Sukhi tujem ghor 

Dusreachi seva kor ( sogle ) Tum jikhunk tancho mog 
Nasloleak adar di ( sogle ) Tum jikhunk tancho mog 
He jinneche kantte ( sogle ) Tum jikhunk tancho mog 
Nhoykari zauncho na tuzo mog 


POILO DEKHAVO 


( Orixtt ran , bhirankull zhaddam ) 
( Samson kallem vokl ' lavun asta . Ek pãy fatrar 
dovrun , tonddantlem chirutt hatant dhorun 

nettan uloyta ) 


Samson : 


Meulem hatant uddoy pottant , 
dusreachem mhaka poddlolem na . 
Devan sanglam tum dusreachi nit 
korinakai , ani hanv - ui tuji nit korcho 
na . Kitem ho sonvsar , ani kitem hi 
Devan rochloli rochnna ... ! Korit to 
bhogit . Mhojem kam ' hanvem kelem ... 
ha .... ha .... ha .... ha .... ( Mottean hansta ) 
( Hatant poixeanchem beg gheun Gray 
ani Lancy yeta ) 


Gray : 


Samson tunvem amchem kam ' kelem ? 


Samson : 


Gray , ho Samson , apnnem hatant 
ghetlolem kam ' korunk kednanch fattim 
urunk 

na . Gray , hanvem tujea 
bhurgeak sonvsarantlo nattak korun , 
tea orixtt somdirachea pottant 
xevttilo .... ha ... ha ... ha ... Atam , korar 
kelole mhoje duddu di . 

Lancy : 


' Darling , ' tum mhojea mogan piso zala 
mhonn mhaka puri khatri zali . Mhojea 
moga khatir , tujea bhurgeak 
sonvsarantlo nattak kelo . Thoddeach 
disamni tuje bailek - ui tench 
ghoddtolem . Upeg naslolem zhadd 
vaddoun koslo faido ? 


Gray : 


Lancy , tujea moga khatir hany kitem - i 
korunk kobul asam . Samson , ghe . He 
asat tunvem korar kelole duddu . ( Beg 
tachea hatant dita ) Zor mhaka tuji 
porot goroz poddlear hanv tuka mellunk 
yetolom . 


Samson : 


' Ok ! ' 


Gray : 


Lancy , chol ami matso visov gheum - ya . 
( Dogaim vetat ) 


Samson : 


Kitem ho sonvsar ! Sonvsarant mon'xak 
suseg na . He jinnent kanttech kantte , 
kanttech kantte , kanttech kantte ... ha ... 
ha ... ha ... 


( Kallokh zata ) 


POILO PODD ” DDO 

ZELIACHEM GHOR 


POILO KANT 


Zelia : 


Jinn , jinnent kantte 
Sorvbhonytonnim kantte 
Dukh sukhache vantte 
Toptat kanttech kantte 


Sukh sonysarant mhaka favona 
Jivitant xud'dh jivit na 
Malvonn koxem jivit mhojem 
Kiteak dhonia pollena 


Aiz komrio ful'loleo 
Fulfulunk pavlem na 
Dovan ful'lolim fulam 
Tufan rochlem mona 


Lhar mhojea mukhar yeun futtlem 
Noxibant titlench aslem 
Nhõyche deger cholchi vatt 
Fuddem cholunk bhiyelem 


Yog eksurea yogant 
Xantikay mhaka na 
Agni porvot mhoji jinn 
Vistarunk ghoddona 


Yo puta mhoje vengent tum yo 
Tuji vatt pollet asam 
Sodtam , sodtam tum melloch na 
Gopant gheunk axetam 


Zelia : 


Eka kantteanchea zhaddak , sobit gulab 
ful'lolo polleun tea zhaddacho malok 

oxem mhonntalo . ' Deva , ho mhozo 
apurbayecho gulab borea mon'xachea 
hatant ghal . Ho gulab fulounk mhoje 
jinnent khub kantte tople . ' Dhonia , ho 
malok dusro konn nhoi , bogor mhozo 
apurbayecho pay . Mhaka vaddounk , 
mhojem boreponn polleunk , tannem 
aplea rogtachem udok kelem . Mhojea 
logna disa besanv ditana , aplim 
motiyam sarkim dukam xinvraun , aple 
nirmoll hat mhojea poleancher oddun 
oxem mhonnunk laglo – ' Mhojie dhuve , 
aiz thaun dukhachim sopnam kabar 
korun , tujea ghovachea ghorant 
sukhachea palinneant khelltoli - i . ' Pay , 
tim chintnam sopnam zalim . Mhoji 
doxea pollelear tujea kallzak kitem 
bhogtolem ? Gray , hanv gorib mhonnun 
tunvem mhozo chodd faido ghetlo . Hea 
ghorant mhaka suseg na . Tunvem 
mhaka kednanch moipas dakhounk na . 
Az mhozo baba na zalear kitle dis zale , 
tuka kainch poddunk na . Dhonia , hany 
kitem korum ? Khoim sodum mhojea 
putak ? Tunch mhaka pav saiba ! 


( Gray hatant suri gheun yeta ) 


Gray : 


( Suri dakhoun ) Zelia , hi suri pollelea ? Ti 
tuzo xevott . Il'loso vell tujea pottant 
bhiradd kortoli , uprant tuje kuddint 
porot svas aschona . 


Zelia : 


Hany mortolim oxem sangunk sodta ? 
Gray , mhaka jivexim marum naka . Tuje 
pãy poddtam . 

Gray : 


Zelia , tum mhojea ghorant bilkul 
sobona . Dekhun he mhoje chokchokit 
surien , tuje kuddkean kuddke kortam . 
Atam tum morunk toyar rav . 
( Vhoddlean hansta ) Ha ... ha ... ha ... 
ha ... 


Zelia : 


Naka , mhaka marum naka . Gray , tum 
Devachea rupan Dev mhozo ... na ... 


Gray : 


Ha ... ha ... ha ... ha ... Zelia mhoje 
ghorkarni , bhiyeli ? Kitli pixi tum ? Hi 
suri tuka marunk nhoy . Hi suri zannem 
mhojea bhurgeak nattak kela taka 
marunk ... 


Zelia : 


Gray : 


Vhoy ? Gray , bhiyeun hea mhojea 
hodd'ddeantlem kalliz bhair sorcho vell 
zalo . 
Mogache ghorkarni , ye mhojea gopant , 
ani ghe hea mhojea kallzachi ub . Zelia , 
tum mhaka sodanch zay . I love you 
Zelia . Hany tuzo itlo mog kortam , titlo 
mog Romeo - Julietan pasun korunk 
nastolo 


Zelia : 


Deva , aiz poilech pavtt amchea 
ekvottacher uzvadd poddlo , to sodanch 
urlear puro . Gray , hanv tuka sodanch 
sukhan dovortolim . ( Matxe fuddem 
vochun ) Dhonia hanv sopnant asam ? 
Hanv vatt visorlim kay mhojem kitem 
sanddlolem tem sodtam ? Na , hany 
sopneunk na . Mhoje jinneche vattevele 
kantte nitoll korun , mhojem jivit xuddh 
zalem . Ho polle mhozo Gray fuddeant 
asa . Gray , hanv tuji sodanch seva 

kortolim . Gray , tum mhozo khoro mog 
korta mum ? 


Gray : 


Vhoy ' darling , ' hanv tuzo khub mog 
kortam . Hanv tuzo itlo mog kortam , itlo 
mog kortam ... ( nettan tichea polear 
thapott marta ) Ha ... Ha ... Ha ... 
Hanvem tujer thapott marlam , tuka 
dukhlem nhoy ? Churchure tuje ! Xu ... 
xu ... xu ... Zelia , hem thapott tuka ek 
sempol . Tuka khobor na hanv Lancycho 
mog kortam mhonn ? Torui sunnea 
bhaxen bhonkta kiteak ? Atam zannam 
za , hanv Lancycho mog kortam ani 
faleam thaun tem amgeruch ravunk 
yeunchem asa . Dekhun mhaka dista , 
tum hem ghor soddun gelear chodd 
borem . Na tor vaittan vaitt gheunchem 
poddtolem , somzolem ? 


Zelia : 


Toxem korum naka , hanv tuje pãy 
poddtam . 
( Fuddem Gray , ani tachea fattlean 
Zelia hat zoddun veta ) 
( Kallokh zata , podd'ddo khala denvta ) 


ROSTO 
( Eke vatten Jakru ani dusre vatten Lancy yeta ) 


Jakru : 


Ago baye , tum konna ravta ? 


Lancy : 


Mhozo mogi yeuncho asa . 


Jakru : 


To yeil ' mugo . 

Lancy : 


Khoim re ? 


Jakru : 


Ago , tuj ' mukhari asa . Anddir as ' 
cheddo , sodit vaddo ... tuk disti 
poddna ? Hanv mugo to Jakru ! 


Lancy : 


Shut up ! Tum mhozo mogi ? Are tum 
xetantlo Judev dista mure . 


Jakru : 


Hoi , hanv xetantu Judev . Tuk ' laik 
zalona ? Mhujea bor ' nhovro tuj ' noxbam 
asa go ? 


Lancy : 


Jakru : 


Kednam harxeant tujem tondd 
pollelam ? Xetantlo Judev dista . Mhojim 
fokannddam korta ? Kanak dhorun 
zomnir martam . 
Avoy , tej ' esleank bottancher mejitam . 
( Loyd yeun lhou fattlean ubo ravta ) 
Chodd - ui kelear , nakant dori ghan 
bombil sukoytay texkon sukom 
ghatolom . Apoy , apoy go teka ... mhuz 
rag choddlo astona apoy teka . Keso 
hobor sangot go tum ... 


( Loyd ' ttop ' korun tachea bhuzar 
thapott marta ) 


Loyd : 


Hei Jakru ... kitem zalam ? Konnak 
marunk sodta ? 


Jakru : 


Konnu ? Tum re baba ? Tum nhu ... tum 
isttil body mure .... tuk ' mhujean marum 
zata ? Tunvem ek thapott marlear hany 
udok pasun magpa na . 

Lancy : 


' Darling , ' ekuch thapott marun taka 
zomnir uddoy . 


Jakru : 


Kit ' go tem kombie pilu ? Hat lay , 
choytam to keso as ' to ... rag choddla 
mhugelo . 


( Loyd taka chopko marun voir kaddta ) 


Jakru : 


Bhogos ... bhogos saiba . Sodd re baba , 
boro strong as ' mure tum ! 


( Loyd taka Zomnir xevttita ) 


Jakru : 


Avois ! Itu nettan uddoyl ' mhaka ? 
Ugddas dovor , sarko ugddas dovor . 
Hany bhilona tuka . Hany bhil ' mhonn 
somzoxi . Tuj ' hadd 

Tuj ' hadd monn sunnea 
havoytam . Hanv tuk ' bhivon osna , ragan 
oitam . 


( Jakru veta ) 


Lancy : 


( Hansun ) To tuka thareach bhiyelo 
nhoy ? 


Loyd : 


Toch kiteak ? Ho Loyd mhonnlear ak'kho 
sonvsar bhiyeta . Ho Loyd narla bhaxen 
sonn'nnam bhitor ravta toslo nhoy . Ho 
Loyd aplea okhondd kuddichem boll 
vaprun , mhoje vatter yetoleanchem 
ghott'ttonn korta toslo . Sodd ti khobor , 
tunvem mhojem kitem kelam ? 


Lancy : 


Bhiyeum naka Loyd , tuje pasot hanvem 
tache lagim 50 hozar rupya ghetleat . 

Zannam Loyd , Gray mhojea mogan 
sarkoch piso zala . Aple bailek ghorantli 
bhair ghalun , aplem ghor mhojea 
nanvar korta mhonn tannem mhaka 
sanglam . Uprant tem ghor tujem ani 
mhojem , oxem nhoy ? 


Loyd : 


Sot tujem . Tum mhoji ghorkarn koxi 
astoli mhojea sangata . Ugddas dovor , 
urlolim kamam ttak - ttik zaunk zai . 


Lancy : 


" Ok Loyd , te poixe gheun faleam hany 
tumger yetam . 


Loyd : 


DUSRO KANT 
He sundore khoim tum vetai 
Nettan nettan cholot asai 
Xuk , xuk , xuk , xuk 
Gaddi koxi distai 
Xuk , xuk , xuk , xuk 
Varem koxem dhanvtai 
Kai borem distai 
Amurkench hanstai 
Konnak polleun loztai 
Ye , ye , tum vegim , lagim 
Kalliz mhojem toddun , moddun 
Vexi soddun , hei ? 
He sundore khoimsor vetai ... 


Loyd : 


Dulpod 
Lancy moga , sobit tujem nany 
Mogan tujea piso zalam hany 

Lancy : 


Tunch mhozo piso , kapsacho sonso 
Tujench istimosany 


Loyd : 


He sundore , khoim tum vetai ... 


Lancy : 


' Bye darling bye ... ' ( Lancy veta ) 


Loyd : 


' Bye ... bye ... ' Churchure hea 
cheddvache . Hem mhojea mogan 
sarkench pixem zalam . Ho Loyd oslim 
cheddvam dhorta ani soddta kitlim ! 
Mhaka zai duddu ... duddu ... ha ... ha ... 
ha ... ( Loyd veta ) 


Zelia : 


GRAYACHEM GHOR 
( Zelia dista . Uprant Loyd dista ) 

Dhonia , hea jogant tunvem mhojer 
proyog chalu kelo khoro , punn survat 
tem atam meren , mhojer kantteancho 
mukutt ghalo . Hea sonvsarant sodanch 
polletam , sufoll jiyetolo monis dubllo 
asta . Punn hany odruxttachim lharam 
meztam . 


( Loyd bhitor yeta ) 


Loyd : 


Zelia bhieyum naka , odruxttachim 
lharam mezche bodlek , mhojea 
kallzantlim motiyam mezunk toyar rav . 
Tum Lancychi ixttinn hem sot ? 


Zelia : 


Vhoy , hem sot . Tum konn ani kiteak 
aila ? 


Loyd : 


Tem uprant sangtam , hea vellar ghorant 
konn asa ? 

Zelia : 


( Bhiyeun ) Hanv ... hanv eklinch asam . 


Loyd : 


Eklench ? Ha ... ha ... ha ... toxem zalear 
mhojem kam ' sadlem . Mhoji vollokh 
uprant , tujea mogachem utor poilem 
zai . Zelia , tea disa hanvem tuka Lancy 
sangata polleloli , tea disa thaun hanvem 
mhojem kalliz tuka bhettoylem . 


Zelia : 


Noxttea mon'xa , tum kitem somzota ? Ho 
bazar mhonnun ? Borean sangtam , 
mhojea ghorantlo bhair sor . 


Loyd : 


Zelia : 


Ha ... ha ... ha ... Zelia hany bhair sorunk 
yeunk na , hanv tujea mogachi 
goddsann chakunk ailam . 
Loz naslolea , hany kazari bail ani tuka 
mhoji goddsann ... thu tujer ... 
( Loydacher Luti ghalta ) 
Zelia , tuji luti hany_mhonn mandun 
ghetam . Dekhun ye mhojea gopant , ye ... 
ye ... 
( Loyd Zeliak dhorunk veta . Zelia taka 
chukoun , bhitor veta ani koiti gheun 
yetana Loyd taka porot mellta ) 


Loyd : 


Loyd : 


Ha ... Ha ... ha ... 


Zelia : 


( Koiti dakoun ) Dolldirea , lagim ailear 
koiti martolem . 


Loyd : 


( Tapun ) Zelia , ho monis khoinchei 
ostorecho forsan mog korina . Ugddas 
dovor , tuzo okman hany tuka bhikek 
ghaltolom . 
( Loyd veta ) 

Zelia : 


Dhonia , kiteak mhojea jivitache tirpatte 
korunk chint'ta ? Donuch vorsancho 
uzvadd dilo ani okosmat nanch zalo ? 
Sang dhonia , mhozo xannu khoim asa ? 


GHOR GRAYACHEM 
( Zeliacho bapuy Jeremias darar marta ) 


Zelia : 


Konn ? Bhitor ye .... Pay ? 


Jeremias : Bay , Xannuchi kitem khobor ? Azun - ui 

mellunk na ? 
Zelia : Na pay . Gray sangta konnem tori ek 

lhan bhurgo doryachea Tharancher 
ufetana pollelolo khoim , punn taka 
tachem kaim poddlolem na . 


Jeremias : Mhoje dhuve , tum kailintli usllon ujeant 

poddli oxem mhaka dista . Bay , Gray 
tuka tras korta mhonn konnem mhaka 
sanglam . Dekhun hany tuka vhorunk 
ailam . 


Zelia : 


Fott pay . Mhozo Gray mhaka sodanch 
visvaxi . Hea ghorant mhaka kainch 
komi na . Mhojem jivit eka chanfea 
bhaxen zaun asa ; panam zoddon 
fulanch fulam . Hea sonysarant mhozo 
ekloch apurbayecho morgad put na zalo 
taka lagun ... Bos pay hanv tuka chav 
haddtam . 


Jeremias : Na mhoje dhuve , hanv bosunk yeunk 

na . Hanv tujem kainch vhorunk yeunk 
na , fokot ekuch mhojem apurbayechem 
ful hea ghorak bhettoylolem tem porot 
vhorunk ailam . 

Zelia : 


Mhojea apurbayechea pay , tum sangta 
toxem hea ghorant ghoddunk na . 
Amchea ghorant hanv sodanch khuxal . 
Mhozo ghorkar mhoji maya korta . 


Jeremias : Puro bay . Tuzo ghorkar dusreachea 

bottacho kukum ' kaddun aplea kopolak 
layta mhonn hanv zannam . Dekhun , 
puro bay tunvem ghovachea ghorant 
dukh bhoglam tem . Chol , tum mhojea 

borabor ghora ye . 
Zelia : Pay , hanv tujem soglem aikunk kobul 

asam . Hany hem mhojem ghor soddunk 
kobul na . Tum zannam pay hany 
avoyponnachea bhesar asam , ani 
thoddeach disamni mhojea bhurgeak 
zolm ' diunchim asam . 


. 


Jeremias : Mhoje dhuve , tum sodanch hea ghorant 

sukhan astoli - i mhonn mhoji ekuch 
opekxa asli , punn ... 


TISRO KANT 


Jeremias : Dhuve mhoje kitem chint'tai 

Odruxtti lharam meji nakai 
Kabar korunk tujem dukh 
Lognachem polleunk sukh 
Khoxen aslo tuzo pay 


Zelia : 


Mhoje pasot chinti nakai 
Mhojer ailolem hanvem bhogunk zay 
Jivitache kantte , jinnentuch sosunk zay 
Kitlo mogall mhozo pay 

Jeremias : Oxench tum fottoytai 

Bhurgea porim sangtai 
Kitlem dukh sostolem go bay 
Polleun tujem dukh , hea kallzak poddta 
futt 


Zelia : 


Roddum naka mhojea pay 


Zelia : 


Pay ... ( Jeremias bosta ) 


( Gray nettan bhitor yeta ) 


Jeremias : Gray , Xannuchi khobor mell'lea ? 


Gray : 


Jeremias , mhojea bhurgeachem tuka 
poddunk na . 


Jeremias : Hanv zannam Gray ... 


Gray : 


Chup ! Hanvem atanch tuka sanglam , 
amchem tuka kainch poddunk na . Are , 
tum ek sado monis mhaka koslo prosn 
korta ? 


Jeremias : Zannam Gray , sadem kagot tuje ani 

mhoje poros nirmoll zaun asam . 


Gray : 


Are , mhojea kutreak tori obhiman 
astolo , punn nhoy tuka . 


Jeremias : Mhonnge tum Deva poros vhodd 

somzota ? 


Gray : 


Vhoy , hany kitem - i ulounk xoktam . 
Zelia , tunvem hem kodel pusunk na ? 

Zelia : 


Vhoy hanvem puslolem . 


Gray : 


Tunvem puslolem mhonn hanv zannam . 
Hachea kalsanvancho chikol lagun hem 
kodel burxem zalam . 


Jeremias : Gray , mhaka dista tujea avoy - bapayn 

tuka vhoddilank respeit diunk xikounk 
na . Xikoylolo zalear , mhaka nanvan ulo 
korcho naslo . 


Gray : 


Are mhojea sasupay , mhojea avoy 
bapayn mhaka soglem xikoylam . Ani 
zannam , mhojea bapayn mhoje khatir 
matiechem bhangar kelam , tunvem 
kitem kelam ? 


Jeremias : Are mhojea xannea zanvoya , hanvem 

mhojea jivitachi mati korun , ek sobit ful 
fuloylem ani tench ful tuka bhettoylem . 


Gray : Mhaka bhettoylem ? Tem tujem 

chiklantlem ful mhaka naka , porot 
vhor ... tem mhojea ghorant bilkul 

sobona . 
Jeremias : Tem sobona mhonn atam gomlem ? Gray 

hany vhodde khoxen vhortolom aslom . 
Vhorche adim tea fulacho pormoll ghetla 
to porot di . Hem tuje lagim ghoddona 
zalear ek kam ' kor . Ek kott'tti ghe , 
tatuntudok ghal ani tujem nak buddoy . 


Gray : 


Are bhikarea , ti kott'tti tukach dovor , 
bhik magunk upkartoli . 


Jeremias : Gray , hanv bhik magunk azun opong 

zaunk na . He mhoje okhondd hat , hea 
orixtt sonvsarache khambe . Hea mhojea 
mhatarea pãyamni , jinnent matientlean 
konnsam pikoylim . Tanchea adaran 
rogot aslolem udok korun , mhojem pott 
bhortam . Tuje bhaxen bapaychea 
kustar jiyena . 


Gray : 


Jeremias , bhair sor mhojea ghorantlo , 
ani hea mhojea ghorant kednanch pãy 
diuncho na . 


Jeremias : Vetam hanv vetam , Dev borem korum . 


ROSTO 


( Eke vatten Jakru ani dusre vatten Bikru yeta ) 


Jakru : 


Bikru hea disamni sarko ferrad mure . 


Bikru : 


Jakru , tuk ' hobor na hanvem gormetta 
kodde ' loan ' kaddla kazar zat ' mhonn . 


Jakru : 


Kazar zavpa ' loan ' metta re ya ? 


Bikru : 


Bextto tum gel ' mhonn tuk ' mennam , 
tokli uzar korpa zay . To ek ispixial ' code 
asa , toch laylear , dhopkeak ' loan ' pas . 


Jakru : 


Tem borem asa . Ek sangu , tuge kazar 
zalem vo zavpa asam ? 


Bikru : 


Faleanch zavpa asa , 


fokot cheddva 

lagon ho Bikru ankvar urla . Dha 
cheddvam choylim . Mhak ' mandtai , 
punn tim mhak ' feil kortai . 


Jakru ; 


Mhonnche tuk ' ' knock - out ' mure ? 


Bikru : 


Vhoy - i . Tim apnna famad ani nanv gazlo 
nhovro zay mhonntai . 


Jakru : 


Tex zalear tum chorum vos mure , tuji 
nany rokddench peporacher yetolem , 
magir tum gaztolo . 


Bikru : 


Jakru , chorlear nanv gazota ? Are 
chorak respeit asa ? Hi aiddear feil 
tugeli . 


Jakru : 


" Good ... good , ' bhinaka , anik ek aiddear 
yevzoli . 


Bikru : 


Sang kesoli ? Fonddam ghalpa nhu 
mure ? 


Jakru : 


Na , fonddantu voir kaddpachi . Ixtta , 
fuddlea Aitra amge kopla fest . Chear dis 
adinch tum amger festa yo . 


Bikru : 


' Good . ' Esole munis zaunche . Chear dis 
adim ? Ixtta , ekdom ' Dev borem kor 
tuka , tunvem mhak ' festa apoyl ' mhonn . 
Az zalear aji son yetam , tesh ' no 
problem . 


Jakru : 


Ek aik . Yetona ek sak tandull , vis kil 
sakor , tis kil mirsango , so kil dukra mas , 
dha kil haddlear zata , urlear mitt 

marpachem . Mitta mas ekdom ' borem 
lagota . Tunyem ' loạn ' kaddlam nhu re 
ixtta ? 


Bikru : 


( Tapun ) Bexbar ! Tum mhuj ' hustar fest 
korum yeyla ? 


Jakru : 


Are ixtta , bhinaka . Tunvem despez kel ' 
mhonn padr vigra festa misar sangon 
tuj ' nanv gazoyn uddoytam . 
Boro dedd - xanno mure tum ! Mhak ' topi 
ghalum yeyla tum ? Ani ferientu loka 
konn sangtolo ? Tuz ' pay - I ? 


Bikru : 


Jakru : 


' Good question , ' sarkem uloylo , soglea 
lokak kolloy - ya . Choy , mugele panch 
zann chedde asai . Panch - ui cheddeank 
panch kalsanvam ani panch khomsam 
xinvun , khomsancher fattlean oddlea 
letramni exem boroy - ya NHOVRO 
BIKRU ZINDABAD ! ' Kex lagol tuka ? 
Sarko famad ani nanv gazoyn uddoy - ya . 


Bikru : 


Nak ' re ixtta . Tuge fest ani mhuge 
duddu ? Tuge bhurgeam vhoron doryam 
uddoy . Borem gel ' hegelem . Tuge fest - ui 
naka ani amizad - ui naka . Hany oitam . 
Tuj'bhaxen bekar munis nhu hany . 
Poixe aslo munis hany , fokot aidear na . 


Jakru : 


Rav re sangotam . Anik ek aiddear ditam . 


Bikru : 


Puro , puro ixtta . Tuge aiddear mharog 
poddtai . Tuge fest - ui naka ani tum - ui 
naka . 
( Dog - ui vetat ) 

BAGICHO DEKHAVO 
( Loyd ani Lancy bagent yetanam distat ) 


CHOVTO KANT 


Loyd : 


Ye sundore khoim tum vetai 
Nettan nettan cholot ravtai 
Xuk xuk xuk xuk 
Gaddi koxi dhanvtai 
Xuk xuk xuk xuk 
Varem koxem distai 
Amurkench hanstai 
Konnak tum loztai 
Kalliz mhojem toddtai 
Ye sundore khoim tum vetai 


Dulpod 
Loyd : 


Lancy : 


Lancy hai sobit tujem nanv 
Mogan tujea piso zalam hany 
Tunch mhozo piso 
Soddtolim koso 
Tujench istimosany 


Loyd : 


Ho ... ye sundore khoim tum vetai 


Lancy : 


Zannam Loyd , anik ek khobor sangtam . 
Gray anik eka bhurgeacho bapuy zalo . 
Punn aple bailecho taka bilkul mog na . 


20 


He Jinnent Kanttech Kantte 


Mhojea mogan sarkoch piso zala . 
Hanvem taka sanglam , hany taka 
tachea ghorant ravlolem zay zalear , 
poilim tannem aple bailek ghorantli 
bhair ghalchi mhonn . Uprant hanv 
tachem 

ani to mhozo mhonn sanglam . 


Loyd : 


Sot uloylem , mellta tem kiteak soddunk 
zay ? Punn ek , xita fuddem mitt kiteak 
khaunchem ? Hany tuzo ... 


Lancy : 


Vhoy ! Hanv zannam tum mhozo khub 
mog korta . Mhojem kalliz pillun jivitak 
rong diunk asa . Loyd , tum mhaka 
kednanch soddchona mum ? Polle , tuje 
khatir tore - torecho obhinoy korun 
tachea ghorabeachi vatt laylea ti . 


Loyd : 


Pixea mhojea , zoso ek vaz fulanchi vatt 
polleta toso hanyamchea ekvottachi 
vatt polletam . Zannam Lancy , fuddarak 
hany chan'nem zaun tujea hea garsulea 
dolleamni porzollcho asam . 


Lancy : 


Uprant tum mhozo uzvadd ani vatt , tum 
sangta toxench choltolem , khorench 
Loyd . 


Loyd : 


Khorench ? Borem Lancy , hanv vetam . 


Lancy : 


Veta ... ? Rav , ho polle Gray yeta . Hany 
taka tuji vollokh korun ditam . 


( Gray yeta ) 


Gray : 


Lancy ? Lancy ? Ho konn ? 

Lancy : 


To mhozo bhav , Loyd . Loyd , ho mhozo 
mogi Gray . To mhozo kallzant thaun 
mog korta . 


Loyd : 


Boro asa nhoy ? 


Gray : 


Ekdom ' boro , Devache kurpen . 


Loyd : 


Hem amchem Lancy , tuje zoddiek 
sarkench sobta . 


Gray : 


Zannam Loyd , hanv tache suropayek 
lagun sarkoch piso zalam . Tacho sobhav 
chan'neacho uzvadd koso . Tachem rup 
suryacho porzoll ani ... 


Loyd : 


Anik ani kaim na . Soglem sarkem 
zatolem . Gray , mhaka uxir zatolo , 
borem hany vetam . 


Gray : 


Borem Loyd , mog asum . 


Lancy : 


Gray , ho mhozo khub mogacho bhav , 
mhojea vaitt - boreak sangat divpi . 


Gray : 


O Lancy , borem asa . Aik atam , amchem 
soglem tharear poddlem . Faleam thaun 
tum mhojea sangatak ravpachi toyari 
kor . 


Lancy : 


Gray , tujea gopant ravunk hany 
sodanch axetam , punn tuji ghorkarn 
astana hanv koxem yeum ? 


Gray : 


Tachem tuka kainch poddunk na . Tum 
ailea uprant , tankam bhair ghaltam 
mhojea ghorantlim . 


22 


He Jinnent Kanttech Kantte 


Lancy : 


Khorench ? Kitlo tum nhozo mog korta ? 
Toxem zalear , faleanch thaun mhojem 
bhiradd tujea ghorant . ' Bye Gray ... ' 


Gray : 


' Bye ... ' 
( Dogam - i vetat ) 


GRAYACHEM GHOR 

( Zelia dista ) 
PANCHVO KANT 


Zelia : 


Rochnnara kitem polletai 
Hanstoleak hansoytai , roddtoleak 
roddoytai 
Kiteak tum dolle dhamptai 
Rochnnara vell korinakai 
Tujexim mhaka - i vhor , ani sonvsarant 
dovri nakai 


Dulpod 


Dukh tunvem dhaddlem 
Mandun tem ghetlem 
Jivitant sonsunk zaina 
Orixtt tim khoddpam 
Foddun mhojer uddoy dhonia 
Noxibant sukh hem urunk na 
Mhojea jivitant kanttech kantte 
Fulam fulchim na 

Zelia : 


Dhonia , tunvem amkam bhurgem dilem 
khorem , punn tem babddem bhuken 
vollvolltà . Gray , tum amkam kosli xikxa 
dita ? ( Kaim vellan ) Pay , aiz kitle dis 
zale , tum mhoji khobor pasun ghena . 
Hem mhojem bhurgem zolmolam 
mhonn tuka konnench sangunk na ? 
Pay , tunvem mhaka sanddli zalear hea 
sonvsarant mhozo konn asa ? 


( Zeliacho xezari Bonie yeta ) 


Bonie : 


Bhiyeum naka Zelia . Dev asa , tannem 
amkam rochleant , ani toch amkam 
samballtolo . Zelia , tum koxi asa ? 


Zelia : 


Asa sumarachim . Bonie mhozo pay koso 
asa ? 


Bonie : 


Zelia , hanv tujea paychi khobor gheun 
ailam . 


Zelia : 


Mhojea payk itlea tempan aple 
dhuvecho ugddas ailo dista . 


Bonie : 


Na . Toxem mhonnum naka Zelia , to 
tuka visrunk na . To tuzo khub mog 
kortalo . Sumar don mhoine zale to 
kallzachie piddent aslo . To tujer ek 
nimanni mogachi nodor ghalunk 
axetalo . To tuka apounk dhaddtalo , 
punn tunvem taka nakarlo . Zelia khoim 
asa tujea gorib paycho mog ? Kapsa 
sarko ubon gelo nhoy ? 


Zelia : 


Mhozo pay duyent aslo ? Ani atam koso 
asa ? 

Bonie : 


Vhoy to duyent aslo , ani aiz sokallim 
panch vorancher to somplo . 


Zelia : 


( Roddta ) Na ... mhozo pay sompunk na , 
tum mhaka fottoyta . 


Bonie : 


Na , hanv sot tench sangtam . Az tujea 
paychi kudd matiek laytat mhonn 
sangunk ailam . 


Zelia : 


Deva hany hem kitem aikotam ? Mhojea 
fattlean tunvem kiteak dolle dhample ? 
Mhojea dukhant vantto gheunk ekloch 
mhozo pay aslo , taka - i tunvem vhelo . 
Atam hany kitem korum ? Hea orixtt 
sonvsarant mhaka eksuri sanddun gelo . 
Zelia , roddum naka . Tujem chintun to 
roddtalo . Tujench chintun to sonvsar 
soddun gelo . 


Bonie : 


( Gray , Zeliacho ghorkar bhitor sorta ) 


Gray : 


Zelia , ho konn ? 


Zelia : 


To amcho xezari . 


Gray : 


Xezari vo bazari ... tum kiteak aila ? 


Bonie : 


Hany sangunk ailam tuzo sasupay hea 
sonvsarantlo kabar zalo , ani az chear 
vorancher taka matiek laytole . 


Gray : 


Are , amkam kiteak sangunk zai aslem ? 
Gorje bhair vis rupya moddun aila . Te 
vis rupya tuka chea piyeunk tori 
upkartole asle . 

Bonie : 


Gray , tum mhaka okman korum naka . 
Tuka tall tem mull pasun hany 
vollkhotam . Tujea gorvan bhorlolea 
utrancho Dev tuka inam ' ditolo . Tumi 
tachea interak yenant zalear tachi kudd 
ghorant kuson vechina . Ami tache 
xezari orran taka matiek laytole . Zelia 
hany vetam . 


( Vochunk don pavlam martana ) 


Zelia : 


Rav Bonie , hanv yetam . 


Gray : 


Zelia , hea ghorantlem tuka bhair 
sorunk mellchem na . Te khompttent 
vochunk tuka loz disona ? 


Zelia : 


Gray , hanyzolmak yetana vingllim 
ailolim ani tech khompttent zolmololim . 
Dekhun , az te khompttent vochun 
mhojea paycher nimanni nodor ghalunk 
mhaka obhiman bhogta . 


Gray : 


Zelia , zorui tum mhojen aikona zalear 
voch , ani vetana tujea bhurgeakui vhor . 
Ugddas dovor , hea ghorantli tum bhair 
sorun veta ti porot kednanch bhitor 
sorchina . 


Zelia : 


( Roddun ) Gray , hanv tuje pãy poddtam . 
Mhojea paychea moddear ek nimanni 
nodor ghalunk mhaka ekuch sondi di . 
Aplea moddear roddunk apli dhuv asa 
mhonn mhozo pay lokak mhoji vhoddvik 
sangtalo . Gray , bapaycho mog lagim 
astana gomona , pois pavtoch gom'ta . 

Tacho rupkar mhojea kallzant asa . Aiz 
hany mhakach sodtam tednam ho lok 
mhaka hany vatt chuklim mhonntolo . 
Dekhun mhojea mogachea ghorkara , 
mhojea paycher ek nimanni nodor 
ghalunk mhaka ekuch sondi di . 
Zelia , tuzo pay thoinch kuslo zalear 
porian , hanv sangtam tuka vochunk 
mellchem na . 


Gray : 


Zelia : 


( Matxe mottean ) Vochunk mellchem 
na ? Kiteak ? Tannem tujem kitem vaitt 
kelam ? Sang Gray . Bonie , mhojea 
bhurgeak gheun hanvyetam , matso rav . 


Bonie : 


Zelia , eka khoddpak pasun tea mov 
udkachea thembeamni burak poddta , 
punn tujea ghorkarachem kalliz fatra 
poros nibor asa . Zelia , zorui tum mhojea 
borabor aili zalear , ho fatra sarkea 
kallzacho monis , tuzo fuddar 
sonkoxttant ghaltolo . Tum hangach 
ravun , tachea otmeak sorginchem raj 
favo zaunk Deva lagim mag . Hany 
vetam . 
( Bonie veta ) 


ROSTO 


( Eke vatten Jakru ani dusre vatten 
Bikru yeta ) 


Bikru : 


Jakru , hea tempar dixtti poddna mure 
tum . Prez aslolo kit ' re ? 


Jakru : 


Bexbar . Are , hany atam deva bhaxen 

zalam , patkeank dixtti poddna . Kalliz 
saf aslearuch dixtti poddtam . 


Bikru : 


Zaum saiba , kaluch kumsar zalam , 
zhaddu marn soglem kalliz saf kelam . 
Dekhun tum mhak ' aiz dixtti poddla . 
Tum sangot tem sot mure ? 


Jakru : 


Sot ani fott , sodd ti khobor . Tum muge 
amig mhonn sarkem tem sangotam . 
Hany atam vhoddlo ' contractor ' zavpa 
asam , bhagak paykui dovorla . 


Bikru : 


Keso ' contract ' re to ? Minacho ? 


Jakru : 


Na . 


Bikru : 


Kombiancho ? 


Jakru : 


Na re . 


Bikru : 


Sareacho ? 


Jakru : 


Na re baba . 


Bikru : 


Ani kesolo ? 


Jakru : 


Are baba , mhaka tin'xim hottelamni 
' contract ' mell'la dud ghalpacho , 
sokallim ani sanjer . Kama munis - ui zay 
poddtole . Atam sat mhoine zale , hanv 
ani pay boro voir ek gotto xinvtai . Tea 
gotteachi runday mure ixtta ek hozar 
' square ' metr ani unchay mhujean 
sangom zaina , mollba tenkonk panch 
futt asa . 

Bikru : 


Mollba tenkot yeil ' mure . Hem sangu , to 
gotto itu voir kitea xinvla re ? 


Jakru : 


Amge teo Russian mhoxi , gotto voir 
xinvtai titu dud subeij ditai . 
Avois ! Duda fodoll mure . Jakru , mhak 
kama dovor mure . 


Bikru : 


Jakru : 


Xivor mure , tem ani sangom zayem ? 
Bhinaka . 


Bikru : 


ogot 


Borem hany oitam ... oitam ... 
zatolo . 


Jakru : 


Ani urlam 


Rav re . Huim 

Huim oita ? 
sangpachem ... 


Bikru : 


hany 


Ani aikom mhaka ' time ' nam , 
oitam ... mhak ' kam ' asa . 


Jakru : 


Tuk ' ani keso kam ' re ? 


Bikru : 


Are baba , amger ek konddo asa . Boro 
lamb asa , voir vist pavona , mollbar 
tenkom fokot sumar dha futt astolo . 
Payn sangilam az kexe - i bhaxen kator 
mhonn . 


Jakru : 


Deva ! Boro voir mure . Are , itlu lamb 
konddo katorn tum to huim dovortolo ? 


Bikru : 


Tuge payge gotto asa nu re ? ( Nettan 
veta ) 


Jakru : 


Aik ... aik re ... 

GRAYACHEM GHOR 


( Zelia , Gray ani Lancy ) 


SOVO KANT 


Zelia : 


Prithvi bhorlea fulamni 
Dongor bhorleat zhaddamni 
Mhojea sarkea bhoinnimni 
Jinnent savlli poddun roddta dukhamni 
Mhaka soddli Deva soglleamni 
Buchkolltam hea lharamni 
Mhojea bhurgeachi maya korunk 
Dhonia nid mhaka na 
Jinn hi romblea kantteamni 


Zelia : 


Deva , hany chint'talim hem mhojem 
bhurgem zolmak yeun , mhojea jivitant 
noveo kombrio futt'ttoleo , punn na , 
portench mhoje jinnent kantte ful'le . 
Apnnak dusrem bhurgem favo kelam 
mhonn konn - ui bapuy Devak argam 
ditolo aslo , punn mhozo Gray Devak 
okman korta . Vhanvtea udka sarkem 
amchem kalliz asunk zai . 

zai . Deva , 
kallokhantlean ekuch kirnn dakhoy ani 
mhojea Grayachea kallzant uzvaddacho 
foler pettoy . 


( Gray yeta ) 


Gray : 


Zelia , tunvem mhojea kallzant uzvadd 
magche poilim tujeach noxibak uzvadd 
mag , kiteak zannam ? Tuzo uzvadd 
sompcho vell zala . 

Zelia : 


Gray , tum mhaka kiteak sotayta ? 
Hanvem tuka tuje pasot kitem kelolem 
zay vo mhojem kitem chuklam ? 


Gray : 


Zelia , tujem tondd bond kor , ani 
mhojem aik . Aiz thaun hea mhojea 
ghorant Lancy mhoji ghorkarn koxi 
astolem . Tuka hea ghorant ravunk zai 
zalear tum tachi chakorn koxi vavurtoli . 


Zelia : 


Mhonnge , tum sangunk sodta , hea 
ghorant mhaka kosloch odhikar na 
mhonn ? 


Gray : 


Sot uloylem , hea ghoracho odhikar 
Lancyk astolo ani 

astolo ani tem aiz amger 
yeunchem asam . 


( Nettan Lancy yeta ) 


Lancy : 


Yeunchem asa nhoy , ailem . Zelia , poilim 
tum iskolant mhoji ixttinn asli , punn 
atam mhojem sirvidor astolem , somzoli ? 


Zelia : 


Tum kiteak ailam ? Xembor bãychem 
udok piyeun hem amchem mondira 
sarkem ghor yemkondd korunk ? 


Lancy : 


Zelia , hea ghorantlem mhaka bhair 
ghalunk tujea kallzak titleo kombrio 
fulunk nant . Zannam za , aiz thaun hem 
ghor hanv choloytam toxench 
choltolem . 


Zelia : 


Lancy hem tujem pochpochit ulovp 
aikun ek sadem zon'var pasun tujer 

thuktolem . Polle Lancy , ek vat apunn 
lason dusreak uzvadd dita , punn tum 
dusreak lasun apunn uzvadd gheunk 
sodta . Dekhun zon'vara sarkea mon'xa , 
mhojea ghorachi durdoxea kelear tujem 
kednanch borem zaunchem na . 


Lancy : 


Gray , polle ti mhaka okman korta ani 
tum ogi asa ? 


Gray : 


( Tapun ) Zelia , tum mhojea Lancyk 
okman korxi zalear hanv tuka jivexim 
martolom . Sunneak bhonkpachi 
sonvoim asta toxi tuka ulovpachi 
sonvoim dista . 


Zelia : 


Tum chukta Gray . Tem sunnem aplea 
ghorkarachi rakhonn korunk bhonkta , 
aplea ghorkaracho dves korunk nhoy . 
Gray , ek ghorkarn vikha poros koddu 
mhonn somzum naka . 


Gray : 


Chup , chol bhitor , anik zap kaddchi na . 


( Zelia bhitor veta , sovkas porot yeun 
aikota ) 


Lancy : 


' Darling , ' moriechi kat kaddta toxi tichi 
kat kaddunk zai . Tuka mhozo mog asa 
nhoy ? 


Gray : 


Polle Lancy , zo tujea mogacho uzo 
mhojea kallzant pett'ta titlo khor uzo 
tuje chulint pasun pettchona . 


Lancy : 


Khorench ? Toxem zalear azuch amchea 

jivitantlo kantto moddun amcho rosto 
saf korum - ya . 


Gray : 


Sot uloylem . Aiche raticho plan hanvem 
tharear ghala , fokot mhaka tuzo adhar 
zai . Chol bhitor voch , uprant sogllem 
sangtam . 


( Podd'ddo poddta ) 


ROSTO 
( Eke vatten Bikru , dusre vatten Jakru yeta ) 


Bikru : 


Nomoskar Jakru , aiz soglo bejar disot 
mure , kit ' zalam ? Ganv soddun ranant 
ravon disota ? 


Bikru : 


Ranantu ? Vag hea ganvam yeylea - i kit ' 
re ? 


Jakru : 


Ogo rav re baba . Apnnage bail astona , 
dusrea bailam barobor nachop hem 
sarkem ? Vitt yeylea hea ganvchi . 


Bikru : 


Tuge baile voili kit ' re bhava ? 


Jakru : 


Are , hanv kazaru zalona , ankvar mure . 
Hem choylear ani kazar zavpachem ? 


Bikru : 


Sodd hobor . Lokage toddlolem , 
bhazlolem tuk ' kitea poddlam ? Korit to 
bhogit . 

Jakru : 


Ddailogam fododd mure . Tem kitem - i 
zaum , amge padr vigar mello patti 
mhaka ' Jakru misa yo ani kumsar zav ' 
mhonn sangota . Dekhun aiz hany 
kumsar zavpa gelolom . 


Bikru : 


Kitea re ? 


Jakru : 


Tek ' ' hobor as ' re , tege durgantu narl , 
popayo , toram , boram konn chorta to . 


Bikru : 


Are , tege chorop ani teka sangopu ? 


Jakru : 


Vhoy re , to mhak ' bhogxita . Tege 
rumantulean yetona tege mezacher 
borem hati ghalpa ghoddial aslolem , 
tem - ui kaddun bolsam ghailem . Padr 
vigra sangilem . Padr vigar , ekuch 
mhugelem vhoddlem patok asa . Atanch 
konnage mezar hati ghalpa ghoddial 
aslolem , tem kaddun hanvem bolsam 
ghailem . Padr vigar ragan mhonnpa 
lagolo , ' chol os ani tege portun di . ' Hanv 
bhilom . Padr vigar ghe tem tuka dovor . 
Padr vigar sovkas mhonnpa lagolo , 
' naka ... naka ... mhaka naka tachem , 
porot di . ' Hanvem bhivon - bhivon 
mhonnlem , ' Padr vigar to nak ' 
mhonnta . ' Padr vigar khuxal zalo ani 
mhonnpa laglo , ' toxem zalear tukach 
dovor . ' Dev borem korum mhonn nitt 
bhair soron yeylom . ' Ok bye Bikru ! 


Bikru : 


Rav re , rav re ... 


( Dog - ui vetat ) 

GRAYACHEM GHOR 


MODIANIR 


( Gray hatant suri gheun asta . Tache borabor 

Lancy asta ) 


Gray : 


Zelia nhidlam . ( ' Room ' - ant bhitor 
polleun ) Zelia , ekach khinna bhitor hi 
mhoji suri tujea pottant rigtoli ani aiz 
thaun amchi vatt saf zatoli . 


Lancy : 


Gray , tika hea sonysarantli kabar 
korunk hoch soyeg boro . Polle , ti sust 
nhidlea . 


Gray : 


( Gray Zeliak polleun ) Lancy , tiche pãy 
haltat , ti zagich asa dista . Chol Lancy , 
bhitor voch tika sust nhidum - di . 


( Dogam - i bhitor vetat ) 
( Zelia aplea bhurgeak gheun bhiyeun 
lhou - lhou bhair veta . Kaim vellan 
Lancy ani Gray porot yetat ) 


Lancy : 


Gray , oso tum bhiyet zalear amchi fuddli 
vatt kednanch saf zaunchi na . Chol voch 
ani tichojiv kadd . 


Gray : 


Bhiyeum naka Lancy , hanv ticho khun 
korun , hi rat sompche adim tika nanch 
kortolom . 


Lancy : 


( Gray bhitor veta ) Toxem tor faleam 
mollbar surya udetolo ani hany sodanch 
tachea uzvaddan bhortolim . 

Gray : 


( Gray soglloch ragan bhair yeta ) 
Lancy .... Lancy .... Zelia bhitor na , ani 
tem bhurgem - i na . 


Lancy : 


Na ? Khoim geli ? Mhaka dista , aplo jiv 
vattaunk aplea bhurgeak gheun pollun 
geli mhonn . 


Gray : 


Geli ti borem zalem , ek pidda koxi , punn 
ami pulisek tokrar dilear odik borem 
oxem dista ? 


Lancy : 


Na ... na ... na ... na ... naka , tem amkanch 
mharog poddtolem . Gray mhaka dista 
amche dhomke pormannem ti anik hea 
ghorant kednanch yeunchi na . 


Gray : 


Sot tujem . Lancy , aiz thaun hea ghorant 
ami ghov - bail koxim astolim . Chol 
bhitor voch . 


Lancy : 


Rav Gray , ti bhair lipunk na mum ? Tum 
bhair voch ani polle . 


( Podd'do poddta ) 


GRAYACHEA GHORA BHAILEAN 

( Gray bhair polletan Jakru dhanvun 
yeta . Zustuch Grayachea chopkeak 
sampoddta . Gray taka ghott dhorta . ) 


Gray : 


Chor ... Chor ... Lancy chorak dhorlo . 

Jakru : 


Saiba bhogos ! Hany choru ? Hanv 
choru ? Jakru mure baba . 


Gray : 


Jakru , yede ratir tum amger koso pavlo ? 


Jakru : 


Devachean baba ... hany tumger don 
kombio chorunk yeylolom . Zann ' mure 
baba , faleam muge vhoklege ' birthday . ' 
Tumgeleoch don kombio tek ' ' present ' 
dito mhonn aslom . Tek ' noxib na zalem . 
Itu temp hanv kombio chortalom , 
kednanch sampddom na . 


Gray : 


Chora , tuka kombio chorunk zay ? Tuzo 
kanuch katrun sunneak ghaltam . 
( Kanak dhorta ) 


Jakru : 


Rav re baba , modian rat hi . Lokage nhid 
pidd'ddear zatoli . Lhou - u uloy , tap ' ' 
naka . Ami kit ' ' professional ' choru ? 


Gray : 


Lokak nhid ghalun , lokacheo kombio 
chorta hem sot nhoy ? 


Jakru : 


Kaluch padr vigra kodde kumsar 
zalolom , porot chorpa na mhonnlolem . 
He vhokle lagon trasam poddlom . Ek 
sangu . Are baba , tumge guddam tantim 
asai - i ? Kombiank bhitor dhamptai - i kit ' 
re ? 


Gray : 


Vhoy , tujem kitem zalam ? 


Jakru : 


Kaim nhu . Hi tumge ' system ' sarki na . 
Kukus poddto mure ghoraku . 

Gray : 


Chup ! Tuka poddunk na tem . Chora , 
tuka kombio zay ? Hea bolsant kitem re ? 


( Fuddlea bolsacher nettan hat marta 
ani tantem futt'ta ) 


Jakru : 


Avois ! Tantiancho ibadd mure , khomis 
sarkem pidd'ddear zalem . Tantim 
pidd'ddear korum zatai - i ? ( Bolsant hat 
ghalun lenvta ) 


Gray : 


Tuka tantim zay ? 
( Kulear khontt 
dhanvddayta ) 


marun 


Jakruk 


( Jakru ghora ani Gray bhitor vetat ) 


PADRI VIGARACHO ' RESIDENCE ' 


( Zelia Ani Padri Vigar distat ) 
( Modianir Zelia Padri Vigarachea 
darar marta ) 
( Padri Vigar aple kopdde sarke korit 
dar ugoddta ) 


Pa . Vigar : Konn ? 


Zelia : 


( Bhitor yeta ) Hanvuch , Zelia . Padr 
Vigar mhojea akantak pav . 


Pa . Vigar : Zelia , tum itlie ratchi kiteak ailea ? 

Zelia : 


Padr vigar , hanv a kantak 
sampoddleam . Mhojem soponuch aiz 
virgollun gelam . Mhojem nimannem 
kumsar kor padr vigar . Mhojem kalliz 
pillun mhojea ghorkarak mog dilo , punn 
mhozo ghorkar dusre ostore vangdda 
jiyeta . Atam suri gheun mhozo khun 
korcho aslo , punn mhojea noxiban 
tachea chopkeantlím suttlim . Roddot 
roddot mhaka svas soddunk zay . Padri 
vigar , mhojem nimannem kumsar kor , 
mhojea bhurgeak gheun jiv diunk 
vetam . 


Pa . Vigar : Zelia , koslim pixeponnam ? Hea 

bhurgeak gheun jiv dilear , tuzo otmo 
denvcharachea hatant vetolo . Roddot 
roddot kiteak ? Hansot - hansot svas 
soddop itleantuch amchem zoit . 


Zelia : 


Na padri vigar , hea sonvsaracher mhaka 
visvas na . Hea vorixtt dukha lharamni 
mhoji jinn pusun uddoyli . Hanv zolmak 
ailim tem aiz meren , mhoje jinnent 
kannttech kantte . Dekhun padri vigar 
tuje pãy poddtam , rnhojem nimannem 
kumsar korun tuzo axirvad di . 


Pa . Vigar : Zelia , niraxi zaum naka , sosnikay ghe . 

Tuzo visvas eka fatra poros okhondd 
asunk zay , dhoni Dev tujea kallzak 
ghottay ditolo . Tim orixtt lharam 
eksarkim thokonastana nettan toddik 
yetat ani vetana sovkas vetat . Tumchea 
logna disa tumi apunn hi lognachi 
sankoll kednanch moddchim nant 
mhonn jurament dilolo . Zelia , tum porot 

voch tujea ghora . Hanv faleam tumger 
Soutoyeun , tujea ghorkarak somzaytam , ani 

mhoje lagim ghoddta titlo - i tuka adar 
Smiditam . Chol voch atam . 


Zelia : 


Padri vigar , tunvem - i mhaka nakarli ? 


Zelia : Surya denvun kallokh zalo , porot to 

kednam udetolo Dev zanna . Hany 

vetam , hany vetam padri vigar . Dev 
om vatt . 

korta ti vatt.godine 


( Podd'ddo poddta ) 


Ondo osutab viierig und 

losnation 
SEVE OP Dobbot 

tios danos donoligobbos 


ROSTO 
( Jakru dista . Uprant Padri Vigar yeta ) 


Jakru : 


Ek jiv Sodashiv , vhokol - ui kaim ' fix ' na . 
Lok eklea dhortai , dusrea soddtai . Hi 
sonvsra niti ? Are , padr vigar yeta . 
Poddlom , sarko trasam poddlom . Tea 
ghoddiala ' hobor kannam zalear puro . 
Bori aiddear yeyli . Pav re Deva . 


( Padri vigar lagim pavta ) 


Jakru : 
porno 


Padr vigar , padr vigar , Dev boro dis 
dium . 


Pa . Vigar : Jakru , Devan tuka bori kurpa dium . 

Jakru : 


Padr vigar huim gelolo ? Cholonu 
bhonyta mure tum ? 


Pa . Vigar : 


Hanv Grayak mellunk vetam . 


Jakru : 


Graya mellonku ? Padd poddom tea 
Grayachem . Tege nanvu kaddlear 
mendvam san bhirbhiri mata . Kai bore 
baile soddun zogar heddta . Loz naslo 
huncho . Tek ' nany asa re padr vigar 
mhuj ' itlulem ? Nanv bhazun hailam , 
rostad huncho . Mhak ' choy , respeta 
munis , nany aslolom . 


Pa . Vigar : Xabas Jakru ! Tum nanvaslolo vhoy ? 


Jakru : 


Vhoy padr vigar , nanv aslolom ani borea 
respetachom . 


Pa . Vigar : Tea disa mhojem ghoddial chorun 

konnak viklem re ? 


Jakru : 


Padr vigar , tea disa tunvem mhak ' 
bhogxilo nhu re ? Hanvem tukodde 
dilolem hem ghoddial tuko dovor 
mhonn , tum sangota mhak ' dovor 
mhonn . Esh kon fals uloynaka , hanv 
utra sarko munis . 


Pa . Vigar : Padri vigar , hem ghoddial tujem , 

apnnem chorlam mhonn tunvem 
mhaka sangunkuch na ? 


Jakru : 


Na , tuge mhonn sangom na . Hany 
somzolom tum zannam tuge mhonn 
tem , dekhun hanvem sangom na . Hanv 

somzolom tum zann 

zann mhonn . Tum 
sangota tuk ' dovor mhonn . Hany 
somzolom pornnem mhak ' ' present ' dil 
mhonn . Hanvem vhoron sovay molak 
vikilem . 


Pa Vigar : Xabbas Jakru ! Tech khatir tum borea 

respeitacho ani borem nanvaslolo 
monis . Atam ek kam ' kor , mhojem 
novem ghoddial tunvem sovay molak 
viklem . Faleam thaun tin dis mhozo 
zollov foddunk ye . Na tor tuka pulisent 
ditolom . 


Jakru : 


Borem padr vigar , tin disu nhu , akhem 
somonuch tuge zollov foddtam . Fokot 
jevonn ani soro mellear puro . Pulisent 
ani ospa goroz na . ' Ok done . ' 


Pa . Vigar : Na zalear samball tum ! 


( Dog - ui don vattamni vetat ) 


GRAYACHEM GHOR 
( Gray dista . Gray kodelir bosun aslolo 
utt'ta ) 


Gray : 


Tea pornnea jivitacho gobor korun aiz 
hanv novea jivitant bhitor sorlam . Zelia 
ek oxachi pidda koxi mhojea ghorant 
asli . Lancy vangdda hanv khub sukhan 
jiyetam . Tachea bhava vangdda mhojem 
vhoddlem ' business ' cholchem asa . 

( Lancy fulancho har gheun yeta ) 
Lancy potonga bhaxen tum uddun 
yetana mhojem kalliz kitlem murgott'ta 
zannam ? 


Lancy : 


Tuka ghoddta toxench mhaka - i 
ghoddta . Ho amcho niz mog osoch 
sodanch ful'lear puro . 


Gray : 


Ek sang , ho fulancho har konnak ? 


Lancy : 


Gray , aiz mhozo bhav yeuncho asa 
mhonn tuka khobor na ? Ho fulancho 
har ghalun taka bhitor kaddunk zay . 


Gray : 


Ekdom ' borem zalem . Punn aik Lancy , 
ho fulancho har tachea golleant hany 
ghaltolom . Kiteak zannam ? 


Lancy : 


Tum sang . 


Gray : 


Aiz hanv tachea golleant fulancho har 
ghaltam . Faleam amchem ' business ' 
borem chol'lem mhonntoch tannem 
mhojea golleant duddvancho har 
ghalunk zay . 


Lancy : 


Sot uloylo , tujem chintop mhaka khub 
avoddlem . 


( Dogam - i kant gaytat ) 


He Jinnent Kanttech Kantte 


-43 


SATVO KANT 


Gray : 


Adlem jivit , nasli limitt , ghorant hea 
sukhan naslom 
Novem jivit , kitlem rongit , ghorant hea 
uzvadd tuzo 
Mogan tujea zalam piso , tujea vinn 
ravunk nezo 
Ghor hem mhojem , soglem tujem , foler 
tum jivitacho 


Lancy : 


Vareavelo , uddun ailo , ghontter korunk 
hea kallzant 
Soddun vexi , hat dakhoy - xi , tujea 
mhojea jivitant 
Hanv tujem sukh diunchem na dukh 
sodanch ravtelim orran 
Aspot tuji , xokti mhoji , konnak ami 
bhivchim nant 


Dogaim : 


Amche modem bhed - bhav aschona 
Mogan bhorlolim kallzam 
Avtar tuzo mhojea kallzant 
Kednanch doxim zaunchim na 


( Hanga padri vigar ' bell ' marta ) 


Lancy : 


Gray , mhozo bhav ailo . To bhitor yetoch 
ho fulancho har tachea golleant ghal . 
( Fulancho har Graya kodde dita . Gray 
fulancho har gheun dara mukhar ubo 
ravta ) Ye bhitor ... 


( Padri vigar bhitor yeta . Gray har 
ghalunk veta , punn padri vigarak 
polleun fattim sorta ) 

Pa . Vigar : Gray ho fulancho har konnak ? 


Gray : 


Tuka nhoi padri vigar , amcho soiro 
yeuncho aslo . Lancy , ho har bhitor 
dovor . 


( Lancy har bhitor dovrun porot yeta ) 


Pa . Vigar : 


Borem asa . Gray tum koso asa ? 


Gray : 


Asam sumaracho . 


Pa . Vigar : Tuji ghorkarn ani dhakttem bay koxem 

asam ? 


Gray : 


Padri vigar , te noxttechem nanvuch 
gheum naka . Ti mhaka soddun eka 
tornnattea vangdda pollun gelea . 


Pa . Vigar : Gray , kallokhak xirap ghalche poros , 

tunvem ek vat pettoun , bori vatt sodlear 
borem nhoi ? Hem tujem konn ? 


Gray : 


Padri vigar , hem konn ani tem konn , ti 
sogli chovkoxi tuka kiteak zay ? 


Lancy : 


Hanv tachem soirem . 


Pa . Vigar : Gray , hanvem vicharlam mhonn rag 

dhorum naka . Tuje ghorkarnik lagun 
hany ekdom ' sintir . 


Gray : 


Tunch kiteak ? Te noxttechea kortubank 
lagun ganvcho soglo lok churchurlo 
mhaka . 

Pa . Vigar : Gray , tuje churchure nhoy , babddea 

Zeliache . Rati modianir , aplea bhurgeak 
gheun , nimannem kumsar kor mhonn 
mhojexim ailoli . Itlench nhoy , eke 
khotte ostorechea mogak lagun , suri 
gheun tum ticho khun korunk sodtalo 
khoim , hem sot ? 


Gray : 


Hi asol fott , padri vigar ti pixi zalea . 


Pa . Vigar : Tujim kortubam amchea dhormant 

bilkul sobonant . Tuje ghorkarnicho mog 
tujea mogant kednanch komi 
poddchona . Chuk sogleam thaim 
ghoddta . Ti tuka mandun ghetoli . Tum 
tika sodun kaddun ticho ani tujea 

bhurgeachojiv vattay . 
Gray : Padri vigar , jem kitem korchem asam 

tem hanv kortolom . Mhaka dista tuzo 
vell ibaddche boldek tum gelear chodd 
boro . 


Pa . Vigar : Bherea fuddeant pirluk vazoun kaim 

faido na . Gray hanv vetam , chint ani 
Devak borem dista toxem kor . 


( Padri vigar veta ) 


Lancy : 


( Tapun ) Gray , Zelia itle modianir thoim 
koxi pavli ani hea padri vigarak amchem 
kiteak poddlam ? Vhoddlo sermany 
sangun gela . Tachem aikun mhoji tokli 
sarki bejar zali . 


( Loyd ' bell ' vazoyta ) 

Lancy : 


( Tapun ) Konn ? Ye bhitor . ( Loyd bhitor 
yeta ) Mr. Loyd , atanch padri vigar yeun 
gela . Tokli sarki bejar zali . Mhaka dislem 
tachech bhaxen konn tori aila mhonn . 
Are Gray , 

Gray , padd poddum amchea 
ugddasachem . Gray , fulancho har 
khoim ? Vegim haddun Mr. Loydak ghal . 


Loyd : 


Naka Gray , atam asum - di . 


Gray : 


Borem asa . Mr. Loyd tum koso asa ? Ani 
tujem ' business ' koxem cholta ? 


Loyd : 


Ekdom ' borem cholta ani hany - ui asam 
boro Devache kurpen . ' Business ' - ak 
lagun mhaka ulounk pasun sarko vell 
mellona . 


Gray : 


Lancy chol taka bhitor vhor , susegad 
zaum - di . Hany matso ofisant vochun 
yetam . 


Loyd : 


Gray poilem ek kam ' kor . MITC ofisant 
voch ani amchea ' business ' - a vixim 
korar kelolo asa to vachun polle . Faleam 
amkam tin lakh rupyanchi goroz asa , 
mhonntoch amchi poixeanchi toyari 
asunk zay . 


Gray : 


Mr. Loyd vetam ani to korar - ui polletam . 
Poixeam pasot bhiyeum naka , tem hany 
polletolom . ' Ok ? ' 


( Gray veta ) 


Loyd : 


Mhojem ulovp sodanch rosall . Lancy , 

fottovlo babddo . ' Business ' khoinchem ? 
Ho amkam aito bokddo . Lakh rupya 
gheun mhojea tabeant korunk zay . 


Lancy : 


' Darling ' , ( Loydachea horddear don - ui 
hat dhorun ) eka koleak xidav farik 
korchi goroz na . 

Hem kam ' zalem 
mhonn somoz , punn ... tum mhoje lagim 
kednam logn zatolo ? 


Loyd : 


Logn ? Itle vegim naka . Pixea , ami logn 
zatanv mhonn taka gomlear to amkam 
jivinch foddant ghaltolo . Kiteak dasti 
kaddunk zay ? Rav Lancy . 


Gray : 


( Gray bhitor sorta ) 
Lancy , konnachea lognachi khobor 
korta ? 


Lancy : 


( Aple hat sokol denvoyta ) Gray hanv 
mhojea bhavak sangtalim , tachi piray 
vaddot asa , dekhun logn za mhonn , tem 
uprant sangtam . Chol bhitor yeyat 


( Bhitor vetana podd'ddo poddta ) 


DORYA KINARO 


( Voir laginch pãy vatt , vattechea uzvean ek 

khuris ) 


Zelia : 


Dhonia , tum kitem polleta ? Amchi jinn 

umttaun uddoyli . Amcho surya kednam 
udetolo vo sodanch 

vo sodanch kallokhachea 
kupant liptolo ? Hanv tuka vikha poros 
koddu lagtam ? He amche bhognnar 
kiteak ? 


( Loyd yeta ) 


Loyd : 


Zelia , he tuje bhognnar Devan korunk 
nant , hanvem keleat . Hany tuka 
mhojem korunk sodtalom . Hanvem 
tuka , Grayak sodd ani mhoje borabor ye 
mhonn sanglolem , sukhan astoli asli . 
Punn tum mhojer thukli ani hanvem 
tuka bhikek pavoyli . Ho Mr. Loyd 
tonddar ailolo sobd kednanch fattim 
gheuncho na . 


Zelia : 


Mr. Loyd , tujea sobdanchi hanv porva 
korina ani hea dukhak - ui hanv bhiyena . 
Devak zay tednam hany mortolim , 
rochnnar Dev mhaka sanddchona . 


Loyd : 


Dev ? Koslo Dev ? Ek dis tum mhojer 
thukloli , yad kor tem . Sot nhoy ? Ugddas 
kor ... ha ... ha ... ha ... 


( Loyd veta ) . 


Zelia : 


Dhonia , kosli tuji nit ani mon'xachi 
kosli jid’d ? Amcho mornnacho vell 
kednam yetolo Dev zannam . Nustea 
sarkim zallant xirkoleant , hea 
bhurgeachi bhuk marunk kainch na . 


( Roy nanvacho tornnatto yeta ) 

Zelia : 


Baba , mhoje dhuveche bhuke khatir , 
mhaka kitem - i izmol ghal . 


Roy : 


Ostore , tuje lagim nokri korunk zata , 
bhik magunk loz disona ? 


Zelia : 


Nokri korchi mhoji itsa , punn konnuch 
dina . 


Roy : 


Age , tujea bhurgeachi nokri korunk 
dusro noukor zai . Ek kam ' kor , oxi bhik 
magche bodlek he tea somdirant jiv 
dilear chodd borem . 


( Roy veta ) 


Zelia : 


Somdirant jiv dilear chodd borem . Vhoy , 
hea borea mon'xachea tonddantlean 
utram ailim . Hanv mhoje dhuve 
vangdda hea orixtt somdirant jiv 
ditolim . Vhoy hem sot , hem sot ... 


ATTVO KANT 


Zelia : 


Sobit doryachea lharamni 
Buchkollaylim tujea chintnamni 
Kurvo dhampleo tea lharamni 
Chintun hany roddtam re dukamni 


Dulpod 


Bay tum mhojem 
Sukh tum mhojem 
Jivit hem kantteamni bhorlolem 

Koxem soddum dhuve tuka 
Tujich axa asli mhaka 
Tuzo rupkar mhojea kallzant 
Suknnem hem uddunk sodta nettan 


Mollbavelea noketramni 
Surya dipkayta kirnnamni 
Mhoji tujer nodor nimanni 
Jogak hea adeus korum - ya ami 


Zelia : 


Na , hem sarkem nhoy . Hea mhojea 
povitr bhurgeacho koso jiv kaddum ? Ho 
polle ek khuris asa , thoim dovortolim . 
Devak zai zalear dongravelem zhadd Dev 
ximpta . 


( Zelia bhurgeak gheun khursa - xim 
veta ) 
( Uzvean khursacho dekhavo ) 
( Bhurgeak kopddeachea kuddkeak 
ghuspaylolem asta ) 


Zelia : 


Mhoje dhuve , mhojea suvartha khatir 
hanvem kainch korunk na . Tuka hea 
sonvsaracho uzvadd diunk mhoje lagim 
ghoddta titlo hanvem proyotn kelo , 
punn kiteakuch upkarlem na . Dekhun 
tuka hea bhagevont khursachea 
mullant dovortam . 


( Bhurgeak khursache uzve vatten 
zomnir dovorta ) 


Zelia : 


Saiba , mhoje dhuvek eka borea 
mon'xachea hatant ghalun ticho jiv 

samball . Bay , hi tuji gorib avoy , dusro 
upay na zaun tuka soddun vetam . 
( Roddun ) Bay , hanv mhozo jiv diunk 
vetam . Mhojea mornna uprant tori 
Devan tuka sukh dilear puro . Hanv 
vetam , mhozo nimanno adeus tuka . 
Bay , hanv vetam bay ... ( Zelia veta . ) ( Mr. 
Dias nanvacho monis aplea bhurgeak 
gheun khursaxim angvonn farik 
korunk yeta ) . 


Mr. Dias : 


( Bhurgeak ubarun khursacho umo 
dita ) Saiba , hea mhojea bhurgeak 
gheun tuzo upkar attounk ailam . 
Tunvench mhaka favo kel'lo bhurgo . 
Hea mhojea putak boro bhurgo kor , zoso 
amchea desak ani tuka mandta toslo . 


( Voir ubarun khursacho umo dita . 
Itlean khursa mullantlem bhurgem 
roddta . Mr. Dias vochun bhurgeak 
ubarta . ) 


Mr. Dias : 


Bhurgem ? Konnachem bhurgem ? 
Churchure hea bhurgeache . 
( Don - ui hatamni khursak dakhoun ) 


Mr. Dias : 


Dhonia , hi tuji rochnna tuka okman 
korta . Hea inosent bhurgeak konnem 
tori ubont soddlam . Vhanvtea udka 
sarkem mhojem kalliz asunk zay . Deva , 
hany taka koxem soddum ? Hany tuka 
soput ditam , mhoji dhuv koxi taka 
samballtolom . Baba , polle tuka bhoinn 
nasli nhoy , Devan tuka bhoinn dilea . 


Bhurgo : 


Pay , ti mhaka khub bori dista . 

NOVVO KANT 


( Bhurgo khuxal zaun ) 
Bhurgo : Nach bhoinni nach 

Bhoinn tum mhogeli 
Hansun nachun khelloy 
Bhoinn Devan diloli 
Nach bhoinni nach 

Vhoddli zatoli 
do Mhojea vangdda dhanvun - dhanvun 

Khellunk yetoli 


Dulpod 


Mr. Dias : Vhoddli zatoch bhoinn tugelea hatak 

dhortoli 
Obheas korun tuje borabor xallent vetoli 
Ghor - dar amchem sodanch fulamni 

bhortoli 
of Bhoinn mhonn aplo mog ditoli 


( Kant kabar zatanch Zelia yeta ) 
Zelia : Na , hany mhoje dhuvek soddchim na . 

Ticho jiv vattaytolim , morunk diunchim 
bna . ( Mr. Diasak polleun ) Tum ... tum ... 

konn ? Ani mhoji dhuv tujea hatant ? 


Mr. Dias : 


Tuji dhuv ? Konn sangta ? Hem bhurgem 
mhaka Devan dilam . 


Zelia : 


Tuka Devan diunk na . Borea mon'xa , 
mhoje dhuvek hangach soddun hanv jiv 
diunk gelolim . Atam tika vhorunk 
aileam . 


Mr. Dias : 


Jiv diunk , ostore tujea jivitant kitem 

ghoddlem ? Doryachea lharam sarki 
bhiyeleay kiteak ? 


Zelia : 


Mhoji kotha khub lamb asa . Az kitle dis 
zale , hem bhurgem bhuken asa . 


Mr. Dais : Itli niraxi zaunk , tuzo konn na ? 

Itli niraxi zaunk , tuzo konn na ? 


Zelia : 


Na , mhozo konn na , fokot rochlolo Dev 
asa . 


Mr. Dias : 


Tuzo ghorkar somplo kitem ? 


Zelia : 


Mr. Dias : 


Vhoy . To somplo tea disa thaun hem 
amcher odruxtt ailem . 
Churchure tuje . Ostore , bhiyeum naka . 
Hi mhoji dhuv koxi somzun , hany 
tumkam samballtolom . Devachea 
nanvan sangtam tuka , chol he vatten . 
Tumkam mhojea ghora vhortam . 


( Zelia don - tin pavlam martana ) 


Mr. Dias : 


Rav . Ghe tuji dhuv . Tika ub di ani chol 
mhojea vangdda . 


( Podd'ddo poddta ) 


INTERVAL 

MR . DIASACHEM GHOR 


( Nisha , Nilesh , Mr. Dais ani Zelia 
distat . ) 


Nisha : 


DHAVO KANT 
Bhav tum mhojea mogacho 
Divo amchea ghoracho 
Pettoylo uzvadd tunvem niz 
sovostkayecho 


Nilesh : 


Bhoinn tum mhojea mogachi 
Soglleank apurbay tuji 

itay tum amchea ghorachi 


Mr. Dias : 


Mog tumcho bhav - bhoinnicho 
Sodanch urunk anvddo amcho 
Ghorant amchea pormoll fanklo sobit 
fulancho 


Zelia : 


Doyall monis tum Devacho 
Jiv rakhlo tunvem amcho 
Devan tuka sodanch sukhan dovorcho 


Nilesh : 
Nisha : 
Zelia : 
Mr. Dais : 


Dulpod 
Pay hanv savlli tuji 
Mãy tum mhojea mogachi 
Mogachi dhuv mhoji 
Ghottay putachi 


Nilesh : 


( Mr. Dias ani Zelia bhitor vetat ) 
Nisha , zoxi bagent suropay fulanchi , 
tech porim amchea ghorant suropay 
tuji . Tukach lagun ho amcho ghorabo 
fulot asa . 

Nisha : 


Zoso eka mondirant vatincho uzvadd 
pett'ta , tech porim hea amchea ghorant 
tuzo uzvadd mellta . Dr. Nilesh boro 
' cancer specialist ' mhonnun lok tuji 
tokhnnay kortat . Tech khatir amkam 
obhiman mellta . 


Nilesh : 


Nisha , ho poilo obhiman mhojea bapayk 
favo , kiteak rogot aslolem udok korun , 
aplea jivache hal korun , mhaka dotor 
kelo . Hanvuch noko hea mhojea payche 
upkar koxe dhin'vasum te . 


( Bhitor thaun Mr. Dias yeta ) 


Mr. Dias : 


Mhojea puta , hanvem tujer upkar 
korunk na . Hanvem mhozo kaido kela . 
Mhojem mon ani kalliz mhaka oxem 
sangta , hanvem duddu moddleat , punn 
mhozo put khub tras kaddun , aplem 
xikop korun , ek nanvvosto dotor zalo . 


Nilesh : 


Pay , tum amchem ek suknnem , jem aple 
kuddik kantte topun aplea pakotteamni 
amkam samballta . Tunvem amkam 
sodanch boro rosto dakhoylo . Tea 
rostean cholun ami khoxal asat , sukhan 
sukh bhogtat . 


Nisha : 


Ami khuxal asat hea ghorant , punn 
mhoji mãy ? 


Nilesh : 


Nisha , tum mhonnunk sodta tuji mãy 
sodanch dukhi mhonn ? 


Nisha : 


Vhoy Nilesh . 

Zelia : 


Potanga bhaxen hea 

bhaxen hea sonysarant 
meklleponnan uddtat ami , torui dukhi 
kiteak ? Na Nisha , tumche borabor hany 
sodanch khuxal asam . Mhoje dhuve , 
Mr. Dias tuka apli dhuv mhonn mandta . 
Tednam tunvem taka aplea bapay sarko 
mog diunk zay . 


Mr. Dias : 


Zelia , hem amchem Nisha hea ghorant 
diamatichem thik koxem jhigjhigta ani 
tachea uzvaddan ami porzolltat . 


Nisha : 


Toxem nhoy pay , tum ek divo zaun 
amkam uzvadd diunk apunn kallokhant 
ravta . 


Mr. Dias : 


Khub huxar mhojim bhurgim . Devan 
tumkam sodanch khuxal dovorchim . 


Zelia : 


Borem asam , atam jevunk 
jevonn nivlam astolem . 


vochat , 


( Podd'ddo poddta ) 


ROSTO 


( Machier Gray dista . Dusre vatten 
Padri vigar yetana dista ) 


Gray : 


Hany tuka jivo soddcho na . Mhojem 
nisonntton keloleak hany kednanch 

bhogsonnem diuncho na . ( Padri Vigar 
lagim pavtoch ) Padri Vigar , polle mhoji 
doxea . Hany sukea tonna sarko 
udkacher ufetam . Mhojie jinnent kitem 
urlam ? 


Padri Vigar : Gray , tuzo ho bhes kitem ? 


Gray : 


Padri vigar , hanvem mhojem nisonntton 
kelem . Mhojem soponuch virun gelem . 
Mhaka ravunk ghor na , mhojem ghor 
pavnner gelem . 


Padri Vigar : Pavnner ? Ani koxem ? 


Gray : 


Tum zannam Padri vigar , hanvem tea 
Lancychea mogak lagun mhojea bail 
bhurgeancho xevott kelo . Lancy 
Loydacho gupit mog kortalem . Tachea 
mogak lagun mhaka fottoun , mhojem 
aslem - naslem tachea nanvar kelem . Aiz 
mhojea mona mollar hanvem uxttem 
khauchem poddlem . 


Padri Vigar : Gray , kitem zaunchem aslem tem tuka 

poilinch sanglolem . Aplem mon aplo 
harso zaun asa , hem poilem chintunk 
zai aslem . Atam tem cheddum tachea 
vangdda logn zalem ? 


Gray : 


Logn ? Koslem logn ? To tovnas Loyd 
fokot mhojea duddvank lagun taka 
bhuloytalo . Atam taka soddlem mhonn 
Lancy pixem zaun rostear bhonyta , ani 
to folgam marta . Hanv taka jivo soddcho 


na . 

Padri Vigar : Korit to bhogit . Gray , ek vat palovtoch 

tichea uzvaddachem mol gomta . Atam 
tori xanno za , ani fattlea jivitacho 
ugddas kor . Gray , monis zaitem 
chint'ta , zaitem bhogta , punn xevottak 
eka ollbea porim nattak zata . 


Gray : 


( Padri vigar veta ) 
Khorench , aiz mhoji ghorkarn mhojea 
vangdda asli zalear mhojem ghor 
bizlechea uzvadda poros nazuk distolem 
aslem . Ghorkarn nastana ghor sobona . 
Ti kitlo mog korta aplea ghorkaracho ! 
Ghorkaracho mar - far khaun - ui ti aplo 
ghorabo samballta . Hany kiteak 
chuklom Deva ? Hanvem dves kelo 
mhojea ghorabeacho . ( Itlean Loyd 
yeta . Gray tapun ) Loyd , hanv tujich 
vatt polletalom . Zannam tum vagachea 
tonddant eka mervacho xevott mhonn ? 
Aiz mhojea hatamni tuzo xevott . 


Loyd : 


Gray , hanv piyelam mhonn osle ddailog 
marchi goroz na . Hanv tuka bhiyetolom 
dista ? Are pixa , mazra fuddeant 
undracho khell koslo re ? Ye ... ye ... 
( Gray Loydak zomnir uddoun pottar 
pãy dovorta . ) 


Gray : 


Loyd , uzo laglole ghay pekhot , punn tuje 
jiben kelole ghay kednanch 
pekhchenant . Tuka lagun mhaka mhoji 
ghorkarn na , mhojim bhurgim nant ani 
nimannem mhaka ghor - ui na . Atam 
khoim tujem Lancy ? Kunkodd melem , 
fukott gelem hem sot ? Mor .. mor atam , 
korta tea mapan bhogunk zay . 
( Gray veta . Matxea vellan Loyd utt'ta . ) 

Loyd : 


Gray , ugddas dovor , hany morunk na . 
Tuzo pãy mhojea pottar dovorla tunvem . 
Tuje don - ui pãy moddun tuka longddo 
kortolom . Ek pavtt ukhol'lolem pavl 
kednanch fattim gheunk na . Ugddas 
dovor , Gray ghott ugddas dovor . 
( Loyd lokot - lokot veta ) 


BAGICHO DEKHAVO 

IKRAVO KANT 


Nilesh : 


Mitr tum mhozo , bhava sarko vhodd 
Lhanponnim thaun mog ho amcho 
chakunk kitlo godd 


Rohan : 


Surya sarko vhodd , kallzantlo pormoll 
Chan'nea sarko xitoll amcho 
bhurgeponnailo mog 


Dulpod 


Nilesh : 


Bhava sarkem bim ' vomplolem amchea 
kallzamni 
Ekamekachea adarak pavtanv ami 


Rohan : 


Gunn he amche Devan vomplea 
denneamni 
Bhava sarke bhav - bhav ami 


Rohan : 


Nilesh , az amchea monant ani kallzant 

novo varo sollsollta , disan dis noveo 
komreo futt'tat . 


Nilesh : 


Kiteak ami borea kallzache mitr , 
sodanch ekamekak chikttun astat . 
Lhanponnaruch thaun ami bhav koxe 
choltale . 


Rohan : 


Dusre bhurge amche borabor 
zhogoddtat zalear , tankam somzaun 
kuxin kaddtale . 


Nilesh : 


Ani ugddas asa tuka ? Hanv tumger 
yetalom tednam tuji mãy tujea borabor 
mhaka pez jevoytali . Kharem ani pez 
ami ghostan jevtale , ugddas asa ? 


Rohan : 


Adim kharem khaun pez jevtale , atam 
dada - i na , puddvem - ina . 


Nilesh : 


Tednam ami pez jevtale mhonn atam 
ami ' strong ' asat . Azun - ui mhaka tuje 
mãycho ugddas yeta . Aploch bhurgo 
koso mhozo mog kortali . Ami sodanch 
bhav - bhav koxe asunk bori bud ditali . 
Kitli mogall mãy ti ! 


Rohan : 


Avois ! Sarki mhojea tonddant lognachi 
' cake ' koxi chakli . 


Nilesh : 


Rohan , boro ugddas ailo . Tujea lognachi 
cake ' hany kednam chaktolom ? 


Rohan : 


Bhiyeum naka . Boro ugddas ailo . Tujea 
i lognachi ' cake ' hanv kednam 
chaktolom ? 

Rohan : 


Bhiyeum naka , mhoji vhokol 

vhokol asa . 
Poilem tujem logn , uprant mhojem . 


Nilesh : 


Toxem mhonnum naka . Tuji vhokol asa 
mhonntoch , tujem poilem zaunk zay . 
Punn Nilesh , tuji vhokol asa mhonn 
tunvem mhaka kednanch sangunk na . 


Rohan : 


Are baba , sarki novi ani taji khobor 
ghoddlea . 


Rohan : 


Sodd ti khobor . Lognachi toyari zali 
mhonntoch , tum mhozo deddo astolo . 
Tednam tuka sogllem gomtolem . 


Nilesh : 


Tem kitem - i zaum , hany deddo zalom 
mhonntoch tuje vhoklecho poilo kis 
mhaka . 


Rohan : 


Borem baba , borem . Chol atam poili 
tuka chea ditam , chol . 


( Dog - ui bhitor vetat ) 


MR . DIASACHEM GHOR 


( Mr. Dias ani Zelia distat ) 
( Mr. Dias aplea kalsanvak brox marun kodelar 
uddoyta . Ani Zelia suy gheun kitem tori xinvta 


Mr. Dias : 


Zannam Zelia , amchim dogam - i 
bhurgim vaddun vhoddlim zaleant 
mhonntoch , ami tankam logn korunk 
zay . 


Zelia : 


Mr. Dias , hanvui tench ' chint'talim . 

Amcho Nilesh poilo zaunk zai . uprant 
Nishak korchem . 


Mr. Dias : 


Na , toxem zaunchem na . Doganchem - i 
logn ekach disak zaunk zay . 


Zelia : 


Mr. Dias , tuji khuxi tich mhoji khuxi . 
Punn ek sang , tunvem amchea Nileshak 
cheddum pollelam ? 


Mr. Dias : 


Vhoy Zelia . Mhozo ek mitr asa , tachem 
cheddum advogad . Mhonntoch , 
amchea Nileshak apli dhuv diunk taka 
khuxi khoim . 


Zelia : 


Ekdom ' borem zalem . Dotor - ui amcho , 
ani advogad - ui amcho . 


Mr Dias : 


Zelia amchea Nishak - ui boro - so bhurgo 
polleunk zai aslo . 


Zelia : 


Mr. Dias , mhaka azun Nishan sangunk 
na , punn mhaka kitem dista zannam ? 


Mr. Dias : 


Vhoy , hanv sangtam . 


Zelia : 


Rav , poilim hanv sangtam . Mhaka dista 
amchea Nishak ... 


Dias : 


Vhoy ... vhoy sang nhoy ? 


Zelia : 


Amchem Nisha Ro ... han ... ak aplo hat 
diunk chint'ta , oso mhozo odmas . 


Mr. Dias : 


Tench hanvui sangunk sodtalom . 
Kiteak zannam , ek dis amchem Nisha 

mhaka vicharta , ' pay , tuka Rohanacho 
sobhav koso dista ? ' Hanvem mhonnlem , 
ekdom ' boro bhurgo to . Tednam tem 
fuddem uloylem ' Ani kitem sangta 
zannam pay to ? ' To apli khub maya 
korta mhonntalem . Tednam , amchea 
Nishak tache lagim logn zaunchi khuxi 
asa mhonn mhoji ' light ' pettli . Zata 
zalear borem zalem , tuka koxem dista ? 


Zelia : 


Vhoy Mr. Dias , ekdom ' boro , hansto ani 
lhanvikayecho bhurgo to . 


( Itlean bhitor thaun Nisha yeta ) 


Nisha : 


Pay , aiz amchem ' General Knowledge 
competition ' asa mhonntoch ... 


( Bhair thaun Nilesh yeta ) 


Nilesh : 


Mhonntoch kitem ? 


Nisha : 


Aiz mhaka inam ' gheunkuch zay . 


Nilesh : 


Vikto gheunk zay ? Nisha mhoje bhoinni , 
tuka ek sadem umannem ghalear tujean 
tem sangunk zayna . Ani tum osle 
spordhent vantto gheunk veta ? 


Nisha : 


Mazor kednanch hinvsann soddina . 
Polle pay , to mhaka koso challoyta . 


Mr. Dias : 


Ago bay , to tujim fokannddam korta . 


Nilesh : 


Fokannddam nhoy , sot pay . Borem , 
hany tuka kitem vichartam , tum 
sangxi ? 

Nisha : 


Ekuch kiteak ? Tuka zay titlem vichar . 


Nilesh : 


Khorench sangta nhoy ? Polle pay , matxe 
aikam ? 


Nisha : 


Vichar nhoy ? 


Nilesh : 


Aik sarkem . Pedruche mãyk teg put 
asle . Ekleachem nanv chear anne , 
dusreachem nany att anne ani 
tisreachem nany kitem ? 


Nisha : 


Hem tujem umannem dhakttulo bhurgo 
pasun sangtolo . Tisreachem nanv bara 
anne . 


Nilesh : 


( Mottean hansta ) Ha ... ha ... ha ... ha ... 
gomlem pay , hem kitlem huxar asa tem . 


Mr. Dias : 


Ago bay , tisreachem nanvek 


rupya 


mhonn go . 


Nilesh : 


Na pay , tum - ui chuklo . 
( Zelia xinvta thoinchi ubi 

ubi ravun 
vicharta ) 


Zelia : 


Hanv sangum baba ? 


Mr. Dias : 


Sang polleum - ya . 


Zelia : 


Tisreachem nany Pedru . 


Nilesh : 


Xabas mavxe ! ( Tika khankeant gheun ) , 
Mavxe , tujea jivitant tum sodanch 
huxar asta . 

Nisha : 


Na ... hi fott ! Pedru koso ? 


Mr. Dias : 


Hanvui tench mhonntam , hem sarkem 
nhoy . 


Nilesh : 


Porot aikat . Pedruchie mãyk tin put . 
Pedru ek put , dusro chear anne , ani 
tisro att anne . 


Mr. Dias : 


Are ! Vhoy go bay , sarkem sanglem . 


Nisha : 


Mãy , tum kitli huxar ! 


Mr. Dias : 


Zelia , mhojim porbim tuka ! 


Baravo Kant 


Nisha : 


May mhoji mogachi 
Mog tuzo godd - godd 
Mogak sor korunk yeta 
Prithvi sarko vhodd 


Nilesh : 


Hanstem korun mukhamoll 
Dukh tujem pois kor 
Ghor amchem sodanch sukhi 
Kitem chint'ta tor ? 


Mr. Dias : 


Dulpod 
Kitli mhonn tum xanni 
Hea ghorachi tum ranni 
Tuje vinnem ghor cholounk nezo 
Xantikayen cholta ghor 
Sodanch amkam tujem orr 
Ghorant amchea uzvadd tuzo 
Uzvadd tuzo 


( Podd'ddo poddta ) 

ROSTO 
( Bikru ani Jakru yeta ) 


Bikru : 


Jakru , kex ' as're tuge Vadollu ? 


Jakru : 


Padd poddom tea Vadllachem . 


Jakru : 


Kit ' zalem ? Dumottu ? Pavsu ? 
Goddgoddu ? Vadollu ? Kit ' zalem ? 


Bikru : 


Konnem tori tek ' favo tench nany 
dovorlam . Teg novream soddun atam 
mhuj ' borabor aslolem . Derepent atam 
konn poder ghen bhonyta . Mhak ' 
sangota tum kensil ' huim . Pikasany 
mure ya . Zhaddun - zoddun tek ' ghail ' 
mure . Atam kit ' korchem ? 


Jakru : 


Jiv di re , tem ani sangom zayem ? Atam 
hi fexon zalea . 


Bikru : 


Xi ! Jiv divpa ' hobor naka . Tuge ghor 
fattlean konn - ui add'ddot zalear polle . 
Vhoklen soddlear jiv di mhonnta ? Hany 
ui bekar , tum - ui bekar , jiv divpa goroz 
na . 


Jakru : 


Hey , mhak ' bekar mhunnaka . Hany 
kamam ospacho . Amge padr vigra bodli 
zalea dusrea ganvam . Tennem mhak ' 
aplea barobor sirvise apoyla . Hanv 
sankristany , ani teka randpi mhonn . 


Bikru : 


Avois ! Tum sankristany ani randpi ? 
Dobul pagar mure ! 

Jakru : 


Mun'xak noxib asom zayem . Magir tum 
choy . Tuk ' zay teso cheddvam 
dakoytolom . 


Bikru : 


Kit ' korum re ? 


Jakru : 


Are igorjent zay teso cheddvam yetay 
mure , tore - torechim . Ek dis , hany tuka 
vhortolom , tuka zay tem vinchun kadd . 
Magir sodd tem Vadoll . 


Birku : 


Soddum ? Soddlem . Ekuch chans di 
khorench mure bhava . 


Jakru : 


Utor para utor zalem . 


Bikru : 


Tex ' zalear , hanv oitam ani Vadllak lojek 
ghaltam . ' Bye Jakru . ' 


( Dog - ui vetat . ) 


Bag 


( Bagint Nisha ani Roshan asta . ) 

KANT 


Nisha : 


Choddti vatt fatta - fatt , yo tum borabor 
Hanv tujem , tum mhozo , dhadoxi kor 


Roshan : 


Choddti vatt fatta - fatt , ghott tum mhaka 
dhor 
Visvasan ravtolom , kallzant ugddas 
dovor 

Rohan : 


Fuddarachi tum bavli , marxi mhaka 
davli 
Mog kor bhiyenastana 


Nisha : 


Bhavartachim him fulam tujiech 
savlliek vinntolim 
Lharam sarkim thambonastana , sobit 
lharam 


Roshan : 


Nisha , vhanvte zhori sarkem amchem 
kalliz asunk zay . Hanv gorib , sodanch 
mhozo mog korunk kobul asa nhoy ? 


Nisha : 


Hanvem kallokh onnbhovla , dekhun 
mhaka kallokhachi sonvoim asa . Hany 
doryachea lharam sarkim , halot - dholot 
mogachem git gaytolim . Tednam tum 
gitar vazoytolo nhoy ? 


Roshan : 


2 


Vhoy . Tujem suvadik git aikun , tujea 
motiyam sarko pavs mhojea kallzant 
otoytolom . Mhojea kallzache deger 
motiyam fuloytolom . Tednam tum 
pormollache noxent astolem nhoy ? 


Nisha : 


Vhoy , kiteak hanvem tuzo mog mhojea 
kallzant pintarla . 


Roshan : 


Punn suryacher pavsachim kupam 
yeun kallokh zauncho na mum ? 


Nisha : 


Chinchechim panam zoddun kabar zait , 
punn amcho mog kabar zauncho na . 


Rohan : 


Nisha , amchea mogachi khobor tunvem 
tujeamāy - payk sanglea ? 

Nisha : 


Hanv sangtolem , tum bhiyeta kitem ? 
Tunvem sanglear chodd borem aslem . 


Rohan : 


Ek sang , amchea mogachi khobor 
Nilesh zannam ? 


Nisha : 


Na , amkam tacho kednanch virod 
aschona . Amchea mogachi khobor 
aikun to khub khoxi zatolo . 


Rohan : 


Vhoy Nisha , to mhaka aplo bhav koso 
mandta . Nisha , mhaka dista ami poilem 
Nileshak sanglear borem . Mãy - paychi 
addkholl aslear to tup - masalo lavun 
tankam zagear haddtolo . 


Nisha : 


Chodd borem , mhaka - i toxench 
distalem . Rohan hany vetam , misak 
vochunk zai , faleam mellchem . 


Rohan : 


' Ok ... bye ' Nisha ! 


( Nisha veta ) 


Rohan : 


Eka chondrima porim Nishachi 
suropay , ti mhojea kallzantli kednanch 
doxim zaunchim na . 


( Nilesh yeta ) 


Nilesh : 


Rohan , tem cheddum konn ? 


Rohan : 


Nisha . 


Nilesh : 


Khub vell zalo , tumchem kitem 
chol'lam ? 

Rohan : 


Nilesh , tum mhojech vhoklek polleunk 
axetalo nhoy ? Atam mhoji bori khobor 
aikun khoxal za . Nilesh hany Nisha 
lagim logn zatam . 


Nilesh : 


( Mottean thapott marun ) Rohan 
ghatkea , tuka Nisha lagim logn zaunk 
zay ? Sanjek nasloleak rubab vhoddlo . 
Tuka khobor na hany Nisha lagim logn 
zauncho asa mhonn ? Noko zalear atam 
zannam za . Hany Nisha lagim logn 
zatam . Tum tachi vatt sodd , na zalear 
tuka mharog poddtolem . 


Rohan : 


Nilesh , tunvem mhojer thapott marlem ? 
Nilesh , tum mhaka aplo bhav mhonn 
mandtalo , bhavponn khoim pavlem ? 
Tum , Nisha apli bhoinn mhonn 
sangtalo . Tum Nishacho gupit mog 
kortalo mhonn hany noko aslom . Torui 
tum zannam za . Nishan tuzo niz mog 
kelo titloch Nishan mhozo - i mog kela . 
Nilesh ugddas dovor . Tuzo amkam kitlo 
i virod aslo zalear , amcho mog kednanch 
doxim zauncho na . 


( Rohan veta ) 


Nilesh : 


Roshan , tum mollbak hat lavunk xokot , 
punn Nisha lagim logn zaunk kednanch 
ghoddchem na . 


( Nilesh veta ) 

MR . DIASACHEM GHOR 
( Zelia mezar aslolea vazant fulam ghaltana 

dista . Mr. Dias bhair yeta ) 


Mr. Dias : 


Zannam Zelia , aiz mhaka mhozo mitr 
mell'lolo . Tannem mhaka logn zata title 
vegim korum - ya mhonn sanglam . Aiz 
hany Nileshak vichartam ani mhaka 
dista ami Rohanak - ui vicharlear borem . 
Tuka koxem dista ? 


Zelia : 


Chodd borem . Zata zalear boraboruch 
korum - ya . 
( Nilesh nettan ani ragan yeta ) 


Nilesh : 


Pay , Nisha khoim gelam ? Tem khoim 
bhonyta tem mhaka zannam zaunk zay . 


Mr. Dias : 


Nilesh kitem zalam ? Aiz poilech pavtt ek 
vag koso mhojea kanar avaz poddlo . 
Mhoje kan sarke nant kitem ? 


Nilesh : 


Pay , tuje kan sarke asat , 
Nishachem mon sarkem na . 


punn 


Mr. Dias : 


Kitem zalam baba ? Hanv kainch 
somzunk na . 


Nilesh : 


Mavxe , tujem Nisha Rohanacho mog 
korta khoim ! 


Zelia : 


Vhoy baba , amkam khobor asa . Tech 
khatir ami tanchea lognachem 
uloytalim . Rohan boro bhurgo , amkam 
tache gunn avoddleat . 


Nilesh : 


Na . To tache lagim koso logn zata to 

hany polletolom . Mavxe , eke vostuchi 
topasnni korun nirnnoy gheunk zay , 
punn ... 


9 


( Itlean Nisha rakhi gheun yeta ) 


Nisha : 


Nilesh , aiz khoxiechea disa soglloch 
bovall kiteak ? Khoxal za , aiz Raksha 
Bandhan . Hanv tuji bhoinn , tuka rakhi 
bandtam . Ho tujie bhoinnicho mog 
tuka . Hat dakhoy tujea hatak bandtam . 


Nilesh : 


Naka , hi rakhi naka . Karonn , hanv tuzo 
mog kortam . Nisha , hanv tuje lagim logn 
zauncho asam . 


Nisha : 


Na Nilesh . Hem tum kitem uloyta ? Tuji 
tokli sarkina , tum piso zaunk na mum ? 
Bãychem tondd bandunk zata , 
nhõychem nhoy , lok amkam hanstolo . 
Nilesh , ekamekak bhav - bhoinnicho mog 
diun ami lhan aslolim vhodd zaleant . 
Nilesh , hany Rohana 

Rohana lagim logn 
zaunchim asam . ( Roddun payk veng 
marun ) Pay , tum tori taka somzay . 


Zelia : 


Baba , tumcho bhav - bhoinni sarko mog 
doxim korum naka . Ami taka Rohana 
lagim logn korunk chintlam . 


Nilesh : 


( Tapun ) Mavxe , tumkam fattlo ugddas 
na ? Hany lhan aslom , torui mhaka 
ugddas asa . Tumi rostear bhik 
magtalim . Bhuken mornnak lagim 
aslim . Tumchea mhellea nhespacher ek 
mus pasun bosunk vittetalo . Hea 

mhojea payn , tumkam kallokhant 
thaun uzvaddant pavoylim . Tumche 
churchure kele dekhun tumi amchea 
mathear boslim . Mavxe , borean 
sangtam tumi amchea ghorantlim bhair 
sorat . 


Mr. Dias : 


( Tapun ) Nilesh , tujem tondd bond kor . 
Tum konna lagim uloyta to chintlam 
tunvem ? Xikxonnachim mullam tum 
visorcho na mhonn hany 

mhonn hany sodanch 
chint'talom , kiteak tinnem tuka lhan 
aslolo vhodd kelo . Tum boro naslo 
tednam fattim - fuddem pollenastana 
tuzo samball kelo . Kiteak upkarlem ? 
Nilesh , hany Nishak Rohana lagim logn 
kortolonch . 


Nilesh : 


Hany zaunk diuncho na . 


Mr. Dias : 


Hanv sangtam zatolem . 


Nilesh : 


Hanv sangtam zaunchem na . 


Mr. Dias : 


Hanv sangtam zatolem . ( Nileshacher 
thapott zokta ) 


Nilesh : 


Hanv sangtam zaunchem na . ( Nilesh 
Mr.Diasacher thapott zokta ) 


Mr. Dias : 


Payn tuje pasot kitem korunk na ? Hea 
payn tuka kallokhantlo uzvadd 
dakhoylo , ani tunvem mhaka uzvadd 
diunche bodlek kallokhant xevttilo . 
Mhojem ekuch aik , hea mhojea 
ghorantlim tankam kednanch bhair 

ghalcho na . Tanche bodlek hany hem 
ghor soddun vetam . 


( Mr. Dias bhitor veta ) 


Zelia : 


Nilesh , hem tunvem kitem kelem ? Itlo 
tujea bapayn dilolo mog , ekach khinna 
bhitor kabar korunk chint'ta ? Uzo 
laglole ghave pekhot , punn tuje jiben 
kelole ghay kednanch pekhche nant . 


Nisha : 


Nilesh , ek - ek udkachea thembean 
somdir zata . Ek vat palvoli mhonntoch 
tichea uzvaddachem mol kollta . Tujea 
bapaycho mog chakla tunvem , toch 
tujea kallzant samballun dovor . 


Zelia : 


Nilesh , vaitt sobdachem bim ' tum lasun 
uddoy , kayom ' urpa sarkem kaim na . 
Tuzo bapuy tuka sodanch mellchona . 


( Mr. Dias beg gheun yeta ) 


Mr. Dias : 


Zelia , hany hea ghoracho uzvadd 
kednanch komi zaunk diuncho na . 


Zelia : 


Mr. Dias , ami tuje upkar koxe farik 
korum ? Amkam lagun tum vochum 
naka . 


Mr. Dias : 


( Nishak polleun ) Mhoje dhuve , hanv ek 
ditt monis , sukhachi porva korina , ani 
dukhak - ui bhiyena . Hanv vetam khoro , 
punn ho tumcho mog sodanch mhojea 
kallzant astolo . Hanv vetam mhoje 
dhuve . ( Don - chear dhe mpam 
martoch ) 

Nilesh : 


Pay , mhaka maf kor . Mhaka sanddun 
khoim veta ? Mhozo tuka mog na ? 
Hanvem tujer hat ukhol'lo , kitlo nich 
monis hanv . Pay , tuka mhoje churchure 
disunk nant ? Mhaka eksuro dovrun 
khoim veta ? Hanv hozar pavtti chuklom . 
Kitle teag kele mhoje khatir ! Pay , tum 
mhaka sodanch zay . Ye pay ... ye pay ... 
( Dog - ui ek - ek pavl fuddem yeun 
ekamekak ghott veng martat . ) 


( Podd'ddo poddta ) 


ROSTO 
( Vadoll ani dusre vatten Jakru yeta ) 


Jakru : 


Hey Vadoll , nettan mugo . 


Vadoll : 


Hanv Vadollu ? Konnage ghoracher 
madd poddlo ? Bikru ' cancel ' mure , tuka 
khobor na ? To monis suj ... bekar ... 
lokage lall ' hain dis kaddta . Tejan mhak ' 
posum zata ? Jevnnak padiser . Tuge 
amig mhonn tuka sangotam . Ek dis 
mhaka hottelant jevnnak apoyn oilem . 
Hany huxal zalem . Mhak ' disolem 
chikon , motton biryanio , chikon kafrel , 
borem kitem - i ' order ' korto mhonn . Don 
plett bojim ani don chea ' order ' kelea - i , 
te hain pottacher hat oddun , pott tann 


76_ 


He Jinnent Kanttech Kantte 


zalem ' huim . Bhair sortona bil mhuj 
hatim dilam ani nettan bhair gela . Bil 
mhuj ' hodd'ddear ghaylem . Esleam ani 
lagim dovorpache ? Sompto kensil . 


Jakru : 


Vadoll : 
Jakru : 


' Lucky ' to . Tunvem kensil kelo ani 
lakhpoti zalo . 
Ani vhokol mell'li kit ' re ? 
Ago , tek ' dha lakham sort ' lagolea . Atam 
to mottor ghen bhonvta . 


Vadoll : 


Mottoru ? Hany zann aslolem , muge 
Bikruk ek dis punn sort ' lagon to girest 
zato mhonn . Punn ek sangu , sokallim 
anvem choyla mure teka . Ek pãyachem 
tuttlo zotem hatant dhorn cholot 
bhonytalo ! 


Jakru : 


Ago , mhaka sopon poddlo tem anvem 
tuk ' sangilam . 


Vadoll : 


Hany zann aslo him bondollam mhonn . 
Ek sangu ... Jakru , tuk ' ' huim sirvis 
mellea re ? 


Jakru : 


Fuddlea mhoineache ek tarker san padr 
vigra bodli zata dusrea ganvant . Tej ' 
barabor hanv sankistanv , randpi ani 
igorjechem sogllem fabrik , narl - bonddo 
kit ' poddta tem anvem chovpachem . 


Vadoll : 


Tum menijera tenkot mure . Jakru , narl 
bondde punzavpa mhak ' vhor mure . 


Jakru : 


Panchyatim voson ' Character 
Certificate ' hadd , magir tuge padr 
vigrako incharn sangotam . 

Vadoll : 


Matxe monant ghe mhugelem . Magir 
tuge tuk ' ditam re hanvu . 


Jakru : 


Kainch nak ' tugelem . Tum bore bhaxen 


OS . 


( Dogam - i vetat ) 


BAG 
( Nisha dista . ) 


Nisha : 


( Nisha ghoddialar vell polleta ) Sanz 
zali , surya denvun somdirache deger 
pavcho vell zalo . 

vell zalo . Suknnim aplea 
ghontterant yeunche vatter asat . Mhozo 
Rohan azun - ui yeunk na . Kitem zalem 
kainch somzona . 

somzona . Nileshan kitem - i 
kelear amcho mog doxim zauncho na . 
( Rohan yeta ) 


Rohan : 


Nisha .... ! 


Nisha : 


Rohan , uxir kiteak zalo ? Ogich kiteak 
asa ? 


Rohan : 


Nisha , tum Nileshacho mog korta 
mhonn tunvem mhaka kiteak sangunk 
na ? 


Nisha : 


Hany Nileshacho mog kortam to khaxa 
bhav - bhoinni sarko nhoy , punn tujea 
ani mhojea moga sarko . Rohan , mhaka 

tuje lagim logn korunk mhojea mãy 
payk khuxi asa hem sot mhaka az 
kollun ailem . 


Rohan : 


Punn mhaka khuxi na nhoy ? Nisha , kal 
Nileshan mhojea polear thapott marlem , 
ani tuje lagim logn zalear chodd vaitt 
zatolem mhonn sangun mhaka dhomki 
dilea . 


Nisha : 


Rohan , logn hanv zatolim , Nilesh 
zauncho na . Tujea moga khatir 
mollbavelim noketram toddun tuka 
uzvadd ditolim . Rohan , tum mhaka 
soddcho na mum ? 


Rohan : 


( Sintir zaun ) Nisha , mhoji jinn ek 
zoglavnnem zaun asa , kednam uzvadd 
dita ani kednam palovtoli ti mhakach 
khobor nasta . Mhoji jinn tea orixtt 
lharancher ufeta , tim mhaka kednam 
buchkollaunk ravtat ti mhakach khobor 
na . Dekun Nisha ... 
Rohan , tum mhaka kitem sangunk 
sodta ? Sarkem sang . Tuka mhoje lagim 
logn zaunchi kiteak khuxi na ? Kiteak 
fattim sorta ? Tunvem mhaka soddlem 
zalear , hea mhojea nirmoll kallzacho ek 
ek kuddko tujea kallzak xanti diuncho 
na . 


Nisha : 


. 


Rohan : 


( Bejar zaun ) Nisha , tujim utram aikun 
mhoje kan bhere zale . Dekun Nisha ... 
Nisha ... 


Nisha : 


Sang Rohan , kitem zalem ? 

Rohan : 


Mhojea kallzant visvas dovrun mhozo 
svas soddtam . Nisha , hany atanch 
dotorak ' mellun ailam . Mhoji soglli 
topasnni kelea uprant dotoran mhaka 
cancer ' asa mhonn sanglam . 


Nisha : 


( Roddun ) Na Ro ... han , hem tum sot 
sangta ? Tum mhaka fottoyta Rohan ? 


Rohan : 


Na , hany sot tem sangtam . Mhojem 
' operation ' korun - ui hanv boro zaunchi 
guarantee ' komi mhonn mhaka dotoran 
sanglam . Dekhun Nisha , tum mhoji vatt 
sodd ani tuzo boro fuddar kor . 


Nisha : 


Rohan , hanvem mhojem kalliz tuka 
bhettoylam . Deva , mhojea Rohanachi 
protima sodanch mhojea dolleam 
mukhar dovor . Bhiyeum naka Rohan , 
Devacher visvas dovor . Dev moguch , 
moganuch Devan mon'xak rochlo . 
Devachean zaina oxem kaim na . Dev 
tuka boro kortolo . 


Rohan : 


Hata bhair poddlole vostuchi axa kosli ? 
Hea sonvsarant mhozo konnuch na . 
Aplo bhav koso mandtalo to Nilesh - ui 
mhozo dusman zalo . Nisha , Nilesh ek 
boro ' cancer 

' cancer specialist ' , tachea 
hatantlean , ek - ui ' operation fail ' zaunk 
na . Devak naka aslo zait hany he 
bhuim - er ubo ravlolo , dekhun amche 
modem futt poddli . Nisha atam mhaka 
konnachoch adhar na . 


Nisha : 


Bhiyeum naka Rohan , Devacher 
bhavarat dovor Him dongravelim 

zhaddam konn ximpta ? Votant 
korpotat , torui tanchim panam - fulam 
amkam hanstat . Deva lagim zaina oxem 
kaim na . Amcho sodanch tuka adhar 
astolo . Tea xivay , hanv tujea fuddeant 
astolem . Jezu tuka boro kortolo . 


Rohan : 


Borem Nisha , hanv vetam . 


( Dogam - i ekmekak adeus korun vetat ) 


ROSTO 
( Eke vatten Lancy , dusre vatten Bikru yetat . ) 


Lancy : 


' Hello Bikru ! ' Boro asa mure ? Mhojem 
nanv Lancy . ' I love you Bikru . ' Tunvem 
mhaka pollelam , hanv tuka dollo 
moddtalim . Tum mhozo mog korta ? 


Bikru : 


Mogu ? Bexbar ingachem . Hennem 
lokage ghorabe ghott'tton korn 
uddoyleay . Atam mhuj ' ghott'tton 
korum yeta ? Bexbar ... ' no vacancy . ' 


Lancy : 


' No vacancy ? ' Are , hanv ' interview pas ' 
zaun atam ' retire ' 

' retire ' zaleam . Atam 
' temporary ' sirvis sodtam . 


Bikru : 


Hennem bore ghorabeam dhunvor korn 
uddoyla . 


Lancy : 


Ani tuzo sarko gobor korun uddoytam . 
Hey Bikru , mhaka matxe nachoy re ! 

Bikru : 


Bexbar ... ! 


( Dogam - i'nachtat ) 


TERAVO KANT 


Lancy : 


Bikru ye yeye 
Tuka hanv nachunk xikoytam 
Bendd matxe haloy re 
Choycheak lokak apoytam 


Bikru : 


Hem pixem lagachem 
Borem bavlem mogachem 
Bendd suklolem cheddum Rozalem 
Borench nachoylem 


Dulpod 
Lancy : 


Moga yo yo yo 
Mhojea kallzant bhettoytam 
Tuka manddier bosoytam 
Bikru tuka Agxe pavoytam 
( Dogam - i nachtat ) 


Bikru : 


Puro ... puro go pixa , ani naka saiba ! 


Lancy : 


Borem ... ' bye Jakru , ' kednam - i 
mellchem . 
( Lancy veta ) 


Bikru : 


Naka ... ani kednam menn'naka . ' Show ' 
kabar , itlean nakach naka . 
( Nilesh yeta ) 


82_ 


He Jinnent Kanttech Kantte 


Nilesh : 


Are Bikru , te zanntte pixe fattlean kiteak 
lagla ? 


Bikru : 


Dotor - bab , ti zanntte mhunnaka tum . 
Nachpa sarki apresad mure ti . Mhuj 
payantlean uzo bhair kaddlo tinnem . Ti 
' hobor soddi , tem pottam poddpa kaim 
na . Dotor - bab , muge ek kam ' kor . Mhak ' 
jevnna ek tis rupoy aslear di . Tum famad 
dotor mure amgelo . Hanv tuge rokdde 
ditam . Lokage rinnam hanv chodd temp 
ravna . 


Nilesh : 


Soglem melltolem , bhiyeum naka . Tum 
voch , hanv rokddoch yetam . 
( Bikru veta ) 


Nilesh : 


Ho Bikru , soro mhonnlear jiv kabar 
korta . Kam korpachi khobor na . 
Sogllem fukott , mell'lem hatant , uddoy 
pottant . Kednam - i kam ' sanglear ' time ' 
na mhonnta . 
( Rohan yeta ) 


Rohan : 


Nilesh ... Nilesh ... Dev boro dis dium ! 
( Nilesh tondd dusre vatten 
ghunvddayta ) 


Nilesh : 


Rohan , mon'xan korche adim chintunk 
zay . Vatt na thoim pavl kiteak ? Mhojea 
pavlamni tunvem kantte tople , koslea 
tonddan mhaka zap dita ? Loz disona ? 


Rohan : 


Loz kiteak ? Hanvem tuka kitem vaitt 
kelam ? Nilesh , hea sonvsarant tum 
mhozo ekloch mitr aslo . Mhoji vaitt - bori 

khobor hanv tukach sangtalom . Lhara 
fattlean lhar . Lotta fattlean lott . Kedo 
vhoddlo udkacho dorya mhojea angar ! 
Hany atam buddcho asam . Atam 
mhojea sonkoxttachea vellar mhaka 
pois korta Nilesh ? 


Nilesh : 


Hanv tujem kitench aikunk kobul na . 
Mhozo vell hogddaum naka . 


Rohan : 


Devan sanglam , vatt sodtoleak vatt 
dakoy mhonn Nilesh . Mhozo 
mornnacho vell lagim asa . Mhoji sogli 
topasnni korun Dr. Ruian sanglam 
mhaka ' cancer ' zala . Hany hea 
sonvsarant chodd dis urcho na . 


Nilesh : 


( Tapun ) Rohan ! ( Sovkas ) Rohan , hem 
tum sot sangta ? 


Rohan : 


Mhoje jinnecher kupam ailim , mhojem 
kitem - i vaitt dislem zalear mhaka maf 
kor , ani tujeach hatamni tuzo mhaka 
ilaz di . 


Nilesh : 


Rohan , tunvem mhozo mog chakla , 
dekhun mhozo visvas tujea kallzant 
riglo . Hanv vati bhaxen lasun tuka 
uzvadd ditolom . Amcho Gandhiji 
peleachi seva kortana taka bilkul 
suvarth naslo . Hanvui tachea pavlamni 
cholun Devachea adharan tuji seva 
kortolom . Bhiyeum naka , hany asam 
tujea fattlean . Devacher bhavart dovor . 
Chol voch . 
( Dog - ui don vattamni vetat . ) 

KHURSACHO DEKHAVO 


( Surya udetana dista . Khursachea 
mullant Gray chador aplea tonddar pangrun 
bosun asta . Itlean Zelia ani Nisha fulancho jhelo 

khursak ghalunk yetat . ) 


Zelia : 


Saiba , tum amcho adhar . Tujea 
adharan ami sukhan dis sartat , amchea 
ghorabeacher besanv ghal . 


Nisha : 


Dhonia , zoso tum soglleankuch pavta 
toso mhojea Rohanakui pav . Hea 
duyensantlo taka boro kor . Tum taka 
boro kortolo mhonn mhaka tujer visvas 
asa . Mhoje kott'ttent ekuch pavtt bhik 
ghal , ani mhojea Rohanak boro kor . 
( Gray lhou chador voir kaddun 
polleta ) 


Zelia : 


Bay , ami Devacher bhorvanso dovorlear 
to rokddoch boro zatolo . Chol , amkam 
Mis chuktolem . 
( Dogam - i vochunk vetana ) 


Nisha : 


Mãy , tunvem tea bhikareak pollela ? To 
amkam polletalo . 


Zelia : 


Na . chol amkam Mis chuktolem . 

Nisha : 


Mãy , tum cholot rav . Hany taka izmol 
ghalun yetam . 


( Zelia veta . Nisha Grayak bhik ghalta ) 


Gray : 


( Utt'ta ) Bay , tunvem mhaka bhik ghali . 
Dev borem korum . Devan tumchea 
ghorabeacher besanv ghalum . 


Nisha : 


Hany vetam , mhaka Mis chuktolem . 


Gray : 


( Roddun ) Voch , voch bay ... Mis 
chuktolem . ( Nisha vetoch ) Ti ostori 
Zelia zaunk zay . Vhoy ... vhoy ... hanvem 
tika sarki vollkholea ... ani hem 
cheddum amchi dhuv kay ? Are , hany 
konnak vichartam ? Hea sonvsarant 
mhojem aikopacho konn na Zelia ... 
Zelia ... 
( Itlean Loyd hatant lokhonddacho 
varanv gheun yeta ) 


Loyd : 


( Mottean hansun ) Ha ... ha ... ha ... ha ... 
are , tum khoinchea Zeliak sodta ? 
Tujem Zelia melear kitlim vorsam 
zalim ... torui Zeliak sodta ? 


Gray : 


Loyd ? 


Loyd : 


Vhoy Gray , adim tum mhaka Mr. Loyd 
mhonntalo , atam porva na . Gray , 
mhaka tuje don - ui pãy zay , jea pāyamni 
tea disa tunvem mhojem pott 
mostilolem . Ugddas asa nhoy ? 


Gray : 


( Bhiyeun ) Loyd , toxem korinaka , 
mhaka marta zalear jivoch mar . 

Loyd : 


Na ... na ... na ... na ... ha ... ha ... ha ... 
hanv tuka jivo marcho na . Zannam 
Gray , ek monis sodanch mhaka vaitt 
nodren polletalo . Hanvem tache don - ui 
dolle kaddun tachi vaitt nodor bond keli . 
Aiz to rostear bhik magta . Tench aiz tuje 
sovem ghoddtolem . Tuje don - ui pãy 
moddun hea somazak tum longddo 
mhonn dakhoytolom . 
( Grayachea pāyancher varanv marun 
taka add uddoyta , ani tachea eka 
pāyar aplo pãy dovrun dusro pãy 
bagoyta . ) 


Loyd : 


Gray , tea disa hanv soro piyelam mhonn 
tunvem mhozo faido ghetlo . Atam tum ... 
don - ui pãyamni longddo . 
( Grayache don - ui pãy moddta ani taka 
soddun veta ) 


Gray : 


Hai ... hai ... hai ... 

( Podd'ddo poddta ) 


MR . DIASACHEM GHOR 
( Nilesh bosun buk vachtana dista . Tea 

uprant tomhonnta . ) 


Nilesh : 


Amche jinnent ami kitem tori borem 
korunk yotn kortat . Kednam - i ho yotn 
yesvont zata tednam ami Devak argam 
diunk zai . 


( Bhair thaun Nisha yeta ) 

Nisha : 


Punn kaim monis aplea jivitachi yatra 
fuddem , vhortana , kednam - i vichitr 
toren vagtat , ani dusreacho ' revenge 
ghetat . Nilesh , tum mhojea 
Rohanachem ' operation ' korcho asa vo 
tachem farikponn gheuncho asa ? 


Nilesh : 


Nisha , tujem zalam kitem ? Hanvem tuji 
vatt soddlear kitle dis zale . Tum kitem 
sangunk sodta ? 


Nisha : 


Hanv sangunk sodtam tem hem - tum 
Rohanachem ' operation ' korunk 
fuddem sorta khoim , zalear hem sot ? 


Nilesh : 


Vhoy , mhojem kamuch tem . Tunvem 
vicharchi goroz na . 


Nisha : 


Kam ' ? Koslem kam ' ? Nilesh , zhogzhogta 
titlem - i bhangar nhoy . Tonddant sakor 
ghalun , mathear fator ghalunk sodchem 
nhoy . Surya ani akaxa modem 
kednanch ekvottaschona . Mhojea 
Rohanachi jinn somplear hanv mhojem 
jivit Devak bhettoytolim . 
Nisha , mhoje dolleam mukhavelem 
kuxin sor ... Kuxin sor Nisha . 


Nilesh : 


( Nisha bhitor veta ) 


( Podd'ddo poddta ) 

ROSTO 
( Eke vatten Mr. Dias , zalear dusre 

vatten Rohan yeta ) 


Mr. Dias : 


Vingodd - vingodd rupan mon'xachi jinn 
ful'lea . Kaim lokachi fultananch bavunk 
lagleant . Amcho vell kednam yetolo tem 
amkam kednanch kollona . Okosmat 
obghati zallant xirkota nustea bhaxen . 
Deva , tuji khuxi . Tujem nanv vhodd 
zaum . 
( Rohan Mr. Diasak mellta ) 


Rohan : 


Dev boro dis dium ' uncle ! ' 


Mr. Dias : 


Jezun , tuka kurpa dium . Rohan , hany 
tukach mellunk yetalom . Atam tum 
koso asa ? 


Rohan : 


asa . 


' Uncle , ' mhoji bholaiki Devachea hatant 

Pavsa disamni mollob kallea 
kupamni bhorlolem asta . Toxench 
mhojem kalliz sogle kodden domott 
zalam dista . Chintnanchim lharam 
mhoje mukhar yeun bhirant haddtat . 
' Uncle , ' faleam Nilesh mhojem 
' operation ' korcho asa . Tuka khobor asa 
nhoy ? 


Mr. Dias : 


Vhoy , hanyzannam . Bhiyeum naka 
Rohan , Devacher visvas dovor . Aplea 
moganuch Devan mon'xak rochla . Tuzo 
bhavart ghott aslear sogllem borem 
zatolem . Tujea ' operation ' - a disa amcho 
tuka sogllo adhar astolo . 


Rohan : 


Mhojea jivitant ek hanso zalear soglinch 

dukham ' uncle . ' Hanvem tumcheruch 
mhozo visvas dovorla . Dongravelem 
zhadd Dev ximpta . Chol ' uncle , ' amger 
ye . 


Mr. Dias : Rohan , tum boro zatoch hanv ek dis 

ravunk yetolom . Chol , hanvui tuje 
vatten yetam , mhozo ek ixtt bhettcho 
asa . 

( Dog - ui vetat ) 


ROSTO 


( Jakru kant gayta . Tacho kant somptoch Bikru 

gayta . ) 


CHOVDAVO KANT 


Jakru : 


Are ou - u , ou - u , ou - ui .... 
Saiba nachop kitu fasu 
Nachon , nachon , cheddva pãyak yeyle 
foddu 
Cheddva kalliz kitu mou ... u 


( Rokddoch Bikru gayta ) 


Bikru : 


Are ou - u , ou - u , ou - ui .... 
Amgelem fest gelem koddoku 
Festa mas , dos , xerbot ani bokddea 
sopu 
Te bhair biskut ani laddu 

Jakru : 


Ponch ... ponch ... bond kor . Tuge festa 
pirjent sarko lacharu kit ' re ? Biskut ani 
laddu festako ? Konnachem - i rinn kadd , 
' cake ' ani falodda di re . 


Bhikru : 


To melo re falodda ditolo . Hanvem tek ' 
sarkem bhorun dilam . 


Jakru : 


Kit ' kelem ? Bhan'godd keli kit ' re ? 


Bhikru : 


Bhan'goddi ? Mott'tti bhan'godd keli . 
Ladin kabar zali , ami asai boson . Ladin 
mhunnon tallo sukolo . Konn eklean 
pirjentik , are baba , havpa - pivpa kaim 
na kay mhonn incharlem . 


Jakru : 


Pirjentin kit ' sangilem ? 


Bikru : 


Khavpa asa , pivpa xerbot asa , punn lok 
mottvant sarko sett zalona . Lok susegad 
bosom zayo ani ek voran divpachem . 


Jakru : 


Are bap re bap ! Hem borem bhorlem 
mure tumkam ! 


Bikru : 


Mhak ' bhorlem ? Hanvem tek ' bhorn 
dilem . 


Jakru : 


Kit ' kelem ? Laitt paloyli kit ' re ? 


Bikru : 


Na ... temge sokol tollem asa . Ek lamb 
denttachem sallok kaddlem ani don - ui 
saiddimni dentt katorlo . 


Jakru : 


Ani chabilem kit ' re ? 

Bikru : 


Chett ! Mattva tenkonu xerboti top 
aslolo . Morlachea burkantlean lipon 
ravon dentt xerboti topam buddoylo ani 
xerbot oddit ravlom . Top ordo zal ' mure 
bhava . Pott ttum ' zalem ... ani pottam 
suvat na . Nitt ghora yeylom . Aidear kexi 
lagoli ? 


Jakru : 


Valor tuka ! Yeso mon'xank exem favo . 
Porbim tuka ! 


Bhikru : 


Porbim ani nakai , tuge porbim 
pirjentiku di . Hanv kaim mhonnam . 
Zainam zalear pirjent kiteak zaleay - i ? 
Nany aslo munis mure tumi . Poiso 
kusota mure . Amche bhaxen aiz zodd , 
aiz modd , faleam utton mollob choy , 
yeso bhikari kaim nhu . 


Jakru : 


Are bhava , aslo munis texech . Hatantu 
suttom boro vell lagota . Noxib zai tuka 
tenge havpak . Te jiv divpi , punn poixe 
divpi nhoy . Tunvem borem lisanv 
xikoylem tenkam . 


Bhikru : 


Ani tuge kit ' zal ' re bhava ? Kalliz mou - u , 
kalliz mou - u , vo nustem mou re ? 


Jakru : 


Are kalliz mou nhu tem , kek mou . 
Mhaka - itench bhogol ' mure bhava . 


Bhikru : 


Kit ' zalem ? Tum kazra gelo mure ? 


Jakru : 


Vhoy , kazar komes zain sanz zali . ' MC' 
in ekarek chaluch kitlech dans vazoyle . 
Muzg vazovpi vazoun - vazoun thokole , 

Umedin nachon - nachon mhuge pãye 
dukhole . Kaim na , potta bhuken dont 
roddom lagole . Kaim poddlona mhonn 
thodde bejar zale . Aidear kaddli . 


Bhikru : 


Nhovreage humsa dhorun haloylo kit ' 
re ? 


Jakru : 


Na . 


Bhikru : 


Magir kit ' kelem ? 


Jakru : 


Magir hanvem ogot kela ? Rosoyent 
mezacher kek asloli . Marlem bochok , 
ghayli tonddant ... marlem bochok , 
ghayli tonddant . Kek kabar zait yeyli 
mure . Naslolea pirjenti bhavan mhak ' 
dekhilo , ani bovall marum lagolo – " are 
ho kek ' hata , are ho kek ' hata , ” vhoddlo 
bovall . 
Magir fattlean panch - sov zann dhanvon 
yeyle ... 


Bhikru : 


Jakru : 


Chett ! Hanvem ani ogot kela ? Jiv aslear 
bhik magon ' hait mhonn fujeo ... 
dhanvon yeylom . 


Bhikru : 


' Good idea ' - r ! 


Jakru : 


Anik - ui zaiteo aiddearo asai mhukodde . 
Cholya , magir sangotam ixtta . 


( Dogui vetat ) 


He Jinnent Kanttech Kantte 


_93 


( HOSPITAL - ' OPERTION THEATRE ' ) 
( Mezar ttreyint operesanvacheo gorjecheo 
vostu . Sttenddar sor choltana dista . Rohan 

' stretcher ' - acher nhidun asa . Dr.Nilesh 
operesanv korta . Dr. Rui ani Nors adar kortat . 

Hem soglem prekxokank ' transparent ' 
podd'ddeantlean dista . Kaim vellan pod ; ddo 

poddta ani Dr.Rui bhair yeta . ) 


Dr.Rui : 


Vaitt borem , Devacher patiyeun ami 
lokachi seva kortat . Tednam Dev 
tankam adhar dita . 


Zelia : 


( Zelia Hospitalant yeta ) 
' Doctor , ' Rohan nanvachea tornnatteak 
' cancer ' - achem operesanv aslem tem ... 


Dr.Rui : 


Vhoy , nigtench operesanv korun 
Dr.Nilesh aplea rumant gela . 


Zelia : 


Mhojean taka mellum yeta ? 


Dr.Rui : 


' Room No.10 , ' thoim to tuka melltolo . 
Tum tachi mavxi nhoy ? 


Zelia : 


Vhoy baba . 


Dr.Rui : 


Chol , tum voch 


( Zelia bhitor veta ) 


Dr.Rui : 


Kitlo lhanvik ticho sobhav ! Sodanch 
lhanvikayen mog vaddoyta . 


( Mr. Loyd yeta ) 

Mr. Loyd : Tum ' Doctor ' Rui nhoy ? Tuka mhoji 
vollokh na ? Punn 

Punn hanv tuka 
vollkhotam . 


Dr.Rui : 


Atam kitem zalam ? 


Dr. Loyd : 


Mon'xacho vell boro aslear soglem 
borem zata . 
( Gray lhou daraxim yeun Mr. Loydak 
polleta ) 


Mr. Loyd : Hanga Gray nanvacho monis asa . Tacho 

ilaz tum korta , hem sot ? 


Mr. Rui : 


Vhoy , tum tacho konn ? 


Mr. Loyd : Tem tuka uprant sangtam . Atam to koso 

asa ? 


Dr. Rui : 


Tache pasot bhiyeum naka . Tache don 
ui pãy sarke bore zaunk choddan chodd 
pondra dis lagtole . 


Mr. Loyd : ( Tapun ) ' Doctor , ' hanv taka boro korunk 

yeunk na . Tunvem koslo - i tori upay 
kaddun tache don - ui pãy katrun 
uddounk zay , ani hea somazan taka 
opong mhonnunk zay . Tednanch 
mhojea jivak xanti astoli . 


Dr. Rui : 


Na ' mister , ' hem tum kitem uloyta ? 
Mhojem kam ' duyentik borem 
korpachem , boro asloleak sonkoxttant 
ghalpachem nhoy . Hem kam ' mhoje 
lagim ghoddchem na . 

Mr. Loyd : ' Doctor , ' hanv ' mister ' nhoy . Mhojem 

nany Mr. Loyd . Hanvench tache pãy 
moddlole . Te sarkech moddunk nant 
dekhun , tunvem te katorche poddtole . 


Dr. Rui : 


Mr. Loyd , hem tum kitem uloyta ? 


Mr. Loyd : Jem hany kitem uloytam tem sot 

uloytam . Dr. Rui , aiz hea Mr. Loydachi 
tuka vollokh korun ditam . Aiz meren 
hanvem ekvis khun keleat ani lakhamni 
duddu komayleat . Hem tum mhojem 
kam ' korina zalear , ( suri bhair kaddta ) 
bavisavo khun tuzo zatolo . Bhiyevpachi 
goroz na , hanv tuka zay title duddu 
ditolom . 


Mr. Rui : 


Vhoy ? Toxem zalear tujem kam ' hea don 
disam bhitor purnn kortam . 


Mr. Loyd : Xabbas ! Ugddas dovor . Tujem tuka , hi 

khobor gupit urunk zay . ' Bye .... ' 


( Dog - ui vetat ) 
( Gray don - ui pāyank benddej bandun 
sovkas bhair yeta ) 


Gray : 


Na , hem koxem ghoddtolem ? Loyd , tum 
mhoje don - ui pãy katrunk sangta ? 
Dhonia , hem tum kitem korunk 
chintta ? Hanv jivoch astana mhojea 
kornneanchem farikponn dita ? Oxe 
mhoje hal korum naka , hanga mhozo 
konnuch na . 
( Itlean Zelia Hospitalantlem bhair 
sorta . ) 

Gray : 


Zelia ... Zelia ... tum mhaka vollkhona ? 
Tum mhaka vollkhona Zelia ? 


Zelia : 


Tum Gray nhoy ? ( Roddkurea tallean ) 


Gray : 


Vhoy Zelia . Hanv , hanv ek mha - papi 
Zelia . Mhojich mhaka loz dista . Mhaka 
vitt aili mhoji . Zelia , mhojea 
patkanchem bhogsonnem diun , mhojea 
akantak pav . Tuje xivay hea vellar 
mhaka konn na . 


Zelia : 


Gray , ho tuzo bhes kitem ? Ani pãyank 
kitem zalam ? 


Gray : 


Mhoje ghorkarni , hem utor mhojea 
tonddant gheunk mhaka loz dista . 
Hanvem tumchi durdoxea keli . Kitlo 
nich monis hanv . Lancyn mhaka bhikek 
pavoylo . Loydan mhoje pãy moddun , 
atam mhojem kitem zaunchem asa 
zannam ? 


Zelia : 


Kitem zaunchem asa ? 


Gray : 


He mhoje bore pãy Dr. Rui katorcho asa ! 


Zelia : 


Kiteak ? Kiteak katorcho asa ? 


Gray : 


Zelia , jednam mon'xak poixe distat , 
tednam sot lipta ani fott jikhta . Dekun 
Zelia , hanv tuka soglem uprant 
sangtam . Poilim kitem - i upay korun 
bhair kadd mhaka hospitalantlo . 


Zelia : 


( Roddun ) Na , na Gray , hem mhoje 

kodde ghoddchem na . Tuji chukloli vatt 
polleunk sodanch axeun ravlim , atam 
uxir zalo . Hanv tuje pãy poddtam , 
mhaka anik tras korum naka . Tuji 
vaddloli dhuv asa . Gray , eka borea 
mon'xan amcho jiv vattaylo . Hanvem 
taka mhozo ghorkar somplo mhonn fott 
marli . Hanv bori ghorkarn aslim zalear , 
mhojea ghorkara vangdda astoli asli 
mhonn ho somaz mhaka hansunk laglo . 
Kitem korum aslim ? Hea bhurgeak 
koxim samballum aslim ? Uloy , Gray 
uloy ... 


Gray : 


Mhojem ulovpachem kainch urunk na , 
suryachea dhogan soglem korpun 
gelem . 


Zelia : 


Sot uloylo . Surya denvun kallokh zalo . 
Mhojea jivitachi tagddi hanv noko 
khoinchean dholta ti . Hanvem kitlem - i 
sot sanglem zalear omtea kollxeacher 
udok zatolem . Te pasot hanv vhorona . 


Gray : 


Zelia , hanv tuzo ghorkar nhoy ? Tujean 
mhaka hea akantantlo salvar kori nezo ? 


Zelia : 


Hanv tuka khoim vhorum ? 


( Hanga Nilesh sovkas bhair yeun 
aikota ) 


Gray : 


Zelia , upkar korun mhaka hea 
hospitalantlo bhair kadd , ani 
khoinchea - i rostear dovor , thoim hany 
bhik magun dis sartolom . 

Zelia : 


Toxem zalear , aiz ratchea bara 
vorancher hanv tuka vhorunk yetam , 
tum hospitalachea darar yeun rav . Chol 
voch , sovkas voch . 


( Dogam - i don vattamni vetat , uprant 
Nilesh bhair yeta . ) 


Nilesh : 


Ho konn monis kainch somzona . Nisha 
zolmol'lem tednam tacho pay somplolo 
khoim . Ho konn ? Mhaka dista ho konn 
tori ticho adlo mogi zaunk zay . Monis 
dista toso nasta ... xi baba kosli loz . 
( Nilesh bhitor veta ) 


( Podd'ddo poddta ) 


MR . DIASACHEM GHOR 

( Nisha dista . ) 


Nisha : 


Novo pormoll ailo mhoje jinnent . Tea 
ojapanchea khursachea adharan , 
mhozo Rohan sarko boro zalo . Saiba , 
tunvem mhojem magnnem aikolem tea 
pasot mhoje dhin'vas tuka . 


( Nilesh yeta ) 


Nilesh : 


Nisha , poilo Dev , uprant dotor . 
Devachean zaina oxem kaim na . 


Nisha : 


Nilesh , tunvem Rohanachem operesanv 

korun Devachea adharan Rohan boro 
zalo . Mhojim porbim tuka . Hanvem tuka 
okman kelo , mhoji chuk zali , mhaka maf 


kor . 


Nilesh : 


( Tapun ) Chuk zali ? Osleo tumche lagim 
kitleo chuki zatat ? Monis patki zaum , 
punn ghatki zauncho nhoy . Nisha , 
poilim tunvem mhaka fottoylo . Atam tuji 
mãy eka onvollkhi dadlea vangdda 
dista . 


Nisha : 


( Tapun ) Nilesh , khobordar mhoje mãyk 
okman korxi zalear ! Tum kitem 
somzota , mhoji mãy vexea mhonn ? Ti 
vidva zait , punn tinnem sodanch aplo 
respeit - man samball'la . Tujem mhaka 
kainch aikunk naka . Polle Nilesh , eke 
vostuchi topasnni korunk nirnnoy 
gheuncho poddta . Tum amchea 
sovostkayechea ghorant kantte ghalum 
naka . ( Nisha nettan bhitor veta . ) 


( Podd'ddo poddta ) 


ROSTO 
( Eke vatten Bikru vhanno hatant 
gheun dhanvun yeta , zalear dusre 
vatten Jakru yeta . ) 

Jakru : 


Bikru , vhanno hatant dhorun dhanvun 
yeyla mure tum ? Pãy lastay - i ? 


Bikru : 


Besbar ... pãy laslear zotim hatant 
dhortay - i ? 


Jakru : 


Na , golleam ghatai mure ? 


Bikru : 


Sumra zalam ? Mr. Loydak jivoch 
hulpaylo ! 


Jakru : 


Kit ' mhuntt ' re tum ? Yede vhoddlea 
mon'xak konnem hulpaylo re ? 


Bikru : 


Ganvchea soglea lokan ... ghora harxe , 
nolle foddun uddoyle . Mhuj yesole 
' strong ' monis tege ghora serk ' ghan 
ravle . Lokak choyn sarko abuz zal ' mure 
to . Dhanvtalo ... lokan dandde marun , 
doni - i păyancho churo kelo , ani hanvem 
ekuch toklecher danddo marun somto 
sintida bhair poddlo . 


Jakru : 


Mhonnche melo ? 


Bikru : 


Na ... Na ... lok tejer bejar aslolo . Tennem 
lokage cheddvam - bailam moriyad 
ibaddloli dekhun tea lokan marun 
marun , to jivo urot mhonn lokan kit ' kel 
zannam ? 


Jakru : 


Kit ' kelem ? 


Bikru : 


Petrol ghalun lasun marlo . 


Jakru : 


Saiba bhogos ! Ekdom ' marekar moronn 

mure teka ! Ani tum zotim hatint dhorun 
dhanvun kiteak yeylo ? 


Bikru : 


Itlean pulisechio don - tin gaddio yeyleo , 
ani ogot kelona ... mellot tenkam zapa 
zap boddovpa komes kelem . Hanvem 
ani ogot kela ? Zotim hatim dhorn , jiv 
aslear bhik magon ' hain mhonn 
dhanvon yeylom . 


Jakru : 
Bikru : 


Boro suttol ' mure tum . 
Bor suttlona ! Jakru yechoy pulis 
danddo ghen yetai , dhanvon yetai , 
dhanv mar ... dhany mar ... dhanvre 
Jakru ... 


( Dog - ui bhiyeun dhanvtat ) 


RANACHO DEKHAVO 
( Vell : Modianir . Zelia Grayachea hatak 

dhorun haddta ) 


Zelia : 


Yo ... yo Gray ... mhojea hatak ghott 
dhor ... sovkas ye . 


Gray : 


Zelia , tum eklich ailea ? 


Zelia ; 


Vhoy . 

Gray : 


Tuka konnench polleunk na mum ? 


Zelia : 


Na , fokot mhojea borabor chondrimacho 
uzvadd aslo . 


Gray : 


Atam kitlim voram zalim ? 


Zelia : 


Bara voram zaun gelim . 


Gray : 


Zelia , hea beiman mon'xachi seva 
korunk tum eklich ailea ? Tuka bhirant 
disunk na ? 


Zelia : 


Hea vellar bhirant mhonnta ti mhaka 
kainch disunk na . Mhojem mon fokot 
tujer aslem Gray . 


Gray : 


Punn Zelia , mhojem mon , zoxim 
fulpakram hea fulavelim dusrea fular 
uddtat , tesch sobhavacho monis hanv . 
Torui tunvem mhaka pois korunk na . 


Zelia : 


Gray , kantteanchi mhaka khubuch 
sonvoim asa . Mhojie jinnent urlam 
kitem ? 


Gray : 


Zelia , chol mhaka rostea kuxik bosoy , 
hany tea zhadda mullant nhidtam . 


Zelia : 


Ye ... ye Gray . Bos ani matso visov ghe . 
( Matxe vellan aple manddier 
nhidayta ) Gray , matso nhid , tum thokla 
astolo nhoy ? 


Gray : 


Vhoy . Zelia mhoje pãy dukhtat . Zelia , 
atam mhojem kitem zatolem ? Mhaka 
lagun tuka kitlem sonschem poddta . 

Zelia : 


Gray , mhoje jinnent kanttech kantte . 
Tea kantteanchi mullam mhojie kuddint 
chikttun asat . Hanvem mhojea 
dukhachi porva keli na . Tujea dukha 
khatir mhojean zata titlem - i sonstelim . 


Gray : 


Puro ... puro Zelia . Hanvem tuje pasot 
kitem kelam ? Devan tuka eke bhaxen 
ani mhaka dusre toren kiteak rochlo ? 
Fatracher fator marun , tujem jivit doxim 
kelem . Bhangarachem udok soddun , 
chiklachea udkant nak buddoylem , 
toruituka mhozo sangat zai . 


KANT 
( Gray ho Zeliache manddieruch 

ravun kant gayta ) 


Gray : 


Zelia , kitem hem ghoddlem 
Hatantlem soddlem , udkantlean 
vhanvlem 
Sukh mhojea noxibantlem 
Zelia koxem hem ghoddlem 
Mhojea kortubanchem Devan 
Farikponn mhaka dilem 


Zelia : 


Odruxtti vadoll ek ailem 
Vareacher ubon , bore rukh moddon 
Jivit mhojem hem chorlem 
Chintun dukamni roddlem 
Mhojim dukam puschea vellar 
Sogleamnich mhaka soddlem 

Dulpod 


Gray : 


Hanvuch to papi , magtam hanv mafi 
Hea mhojea kortubanchi 
Niraxi jinn mhoji vakhann'nni kortam 
tuji 


Zelia : 


Sodd yad fattlie jinnechi 
Mhojem duk visrun sodanch 
Seva kortolim tuji 


( Hanga Nilesh ani Nisha yetat ) 


Nilesh : 


Roddum naka mavxe , tumche bore dis 
yetole . Map bhortoch zap diunchi 
poddta . 


Nisha : 


Mãy , ho konn ? Mhaka zanna zaunk zay . 
Hea mon'xak hanvem khoim tori pollela . 
Mãy , aiz mhojea monant vikhachem 
dukh otlem . Tum oslim kortubam 
adharta mhonn hanv noko aslim . Tujem 
ulovp sodanch rosall ani mogall aslem . 
Punn kiteak upkarlem ? Ho somaz tuka 
vexa . 
mhonntolo . Ruk toxem 

toxem foll 
mhonnun lok mhoji ttika kortolo . 
Tednam mhozo ekuch zobab mhonnlear 
mhozo jiv sompovpacho . Hem sot mãy ? 
Uloy , ogi kiteak asa ? 


Nilesh : 


Nisha , mhojem sot mhonn sid'dh zalem 
nhoy ? 


Nisha : 


Sot tem pollelem , anik kitem ulounchem 
asa ? Chol ami ya . 

( Nisha ani Nilesh vetat . Zelia ani Gray 
aste - aste ubim ravtat ) 


Zelia : 


Gray , atam hany kitem korum ? Tum 
mhozo ghorkar mhonn sanglear , tim 
mhojem mandun gheunchim naslim . 
Dekhun Gray , hanvani tea ghorant 
porot vochona . 


Gray : 


Na ... na Zelia . Hea longddea sangata 
anik dukh magum naka . Devan dil'lem 
sukh ibaddum naka . Hanv mhoje urlole 
dis rostear bhik magun sartolom . 
Voch ... voch tum Zelia , Devachem ghor 
bhorlolem asa . Voch .... 


Zelia : 


Na , hanv vochonm . Gray , tum asa thoim 
hany astolim . Vhokolponnar tujea 
hatak dhorun bhonvunk nirmunk na 
Devan . Atam tujea suklolea danddeak 
dhorun tuje borabor hanv - ui bhik 
magtolim . Hanv vochona Gray ... Devan 
ghoddiam tem 

tem mon'xan moddchem 
nhoy . 


Gray : 


( Mottean ) Puro Zelia , tum voch . 
Sotachea arxantlean 

arxantlean tum polle , 
tednanch tuka sot distolem . Tum voch 
Zelia ... ( sovkas dukhollta ) Voch ... 


( Podd'ddo poddta ) 

ROSTO 


( Eke vatten Mr. Dias ani 
dusre vatten Padri vigar yeta ) 


Mr. Dias : 


Dev boro dis dium padri vigar ! 


Mr. Dias , 


Pa . Vigar : Devan tuka kurpa dium . 

soglim koxim asat tumi ? 


Mr. Dias : 


Ekdom ' borim asat tujea magnneamni . 
Tum amcho novo padri vigar 
mhonntoch , amcho ganvcho lok tuka 
koso lagla ? 


Pa . Vigar : Aplem moriadichem nhesop nhesun 

igorjent Misak yeta , boro zobab ani bore 
bhaxen gayonam korta , hem mhaka 
khub avoddlem . Hea ganvcho lok boro . 
Mr. Dias , Zelia tumger ravta nhoy ? 


Mr. Dias : 


Vhoy padri vigar , kitem zalem ? 


Pa . Vigar : Kaim zaunk na . Tunvem ticho ani tiche 

dhuvecho samball kelomhonn 
tinnench mhaka sanglem . Mr. Dias , 
tum goribanchi doya korta mhonn Dev 
tuka upott denneamni bhortolo . 


Mr. Dias : 


Padri vigar , bhiradd nasloleak adar 
diuncho . Aiz fulam ani kantte 
ekamekachea khandar hat ghalun 
bhonvtat , zalear ami kiteak bhonvchem 
nhoy ? 


Pa . Vigar : Mr. Dias , Dev sodanch tujea adharak 

astolo . Ragar zaum naka , anik ek 

sangtam . Atanch mhaka Zeliacho 
ghorkar mell'lo . To rosteache kuxik eka 
zhaddachea mullant bosun bhik magta . 


Mr. Dias : 


Khoinchea Zeliachi khobor korta ? Ticho 
ghorkar somplear kitlim vorsam zalim ? 


Pa . Vigar : Na Mr. Dias , aplea bhurgeacho jiv 

vattaunk Zelian fott marli khoim . Tichea 
ghorkarak hanv sarko vollkhotam . 
Mhojea borea ixtta , tum tichea 
ghorkarak vhor , ani tancho porot ekvott 
kor . 


Mr. Dias : 


Padri vigar , to khoim asa ? Matso dakhoy 
mhaka . 


Pa . Vigar : Cholye Mr. Dias . 


( Dogui vetat ) 


RANACHO DEKHAVO 
( Rosteache kuxik zhaddachea mullant Gray 

bosun aslolo dista . ) 


Gray : 


Mhojem soponuch virun gelem , mhojie 
jinnent kitem urlam ? 


( Padri vigar ani Mr. Dias yeta ) 


Gray : 


Padri vigar , tum rokddoch ailo ? 


Pa . Vigar : Vhoy , hanv tumcho ekvottt korunk 

ailam . 

Gray : 


Ekvott koslo padri vigar ? He 
ponttentlem tel somplem , vat sompli , 
fokot ponttich urlea . He ponttentlem tel 
ani vat sompli zalear , he ponttek man 
koslo ? 


Pa . Vigar : Bhiyeum naka Gray . Ho mhozo mitr 

Samson Dias . 


Gray : 


Samson , ho Samson . Hany taka 
vollkhotam . Tum mhaka vollkhona ? 
Tunvem mhaka vollkhunk na ? Samson , 
mhojem nany Gray . Ek dis tunvem 
mhojea bhurgeak jivexim marlolo ... 
na .... na ... toxem nhoy . Hanvem tuka 
jivexim marunk laylolo . Poixanche axek 
lagun tunvem marlo oxem nhoy ? Punn 
Samson , tum atam veglloch dista . 


Mr. Dias : 


Vhoy Gray , tujea vikhall monan mhoje 
jiben mhonv chaklem . Deva lagim 
hanvem mhoji chuk vollkun ghetli . 
Mhojea ontoskornnantlo chikol saf 
korun mhojea kallzant fulam vomplim . 
Atam hany boro asam . 


Gray : 


Samson , oxem hanvem kednanch 
korunk na . Mhoje 

na . Mhoje jinnent kallokh 
rochlo . Atam mhojem oxem ghoddlam , 
dant aslear chonnem nant , ani 
chonnem aslear dant nant . Mhojea eka 
tori bhurgeak samball'lolem zalear 
mhoji poristhiti oxi zaunchi nasli . 


Mr. Dias : 


Gray , bhiyeum naka . Gray , tuzo bhurgo 
azun jivo asa . Tuji ghorkarn ani dhuv , 
mhojea ghorant ravtat . Chol tum 
mhojea borabor ye . 

Pa . Vigar : Mr. Dias , tumchi kotha aikun hanv ojap 

zatam . Tumchi vollokh kednam ... 


Mr. Dias : 


Padri vigar , hi sogli khobor lamb asa , 
hanv eka disa sangunk yetolom . 


Pa . Vigar : Borem tor , tumi vochat . 


Gray : 


Padri vigar , Dev borem korum . 


( Podd'ddo voir sorta ) 


MR . DIASACHEM GHOR 

( Zelia dista ) 


Zelia : 


Pinzki hi mhoji jinn , uddoyat pinzun . 
Dhonia , hea ghorant mhojean ravunk 
nezo . Mhaka koslim okmananchim 
utram uloytat . Kallzantlem dhadosponn 
mon'xachem jivit fuloyta , punn mhojea 
jivitant , mhojea kallzak kantte toptat . 
Deva , ho mhojer oneay kiteak ? 


( Nilesh yeta ) 


Nilesh : 


Mavxe , mon'xachem map bhorlem 
mhonntoch zap diunchi poddta . 
Kombeak dhampun dovorlo mhonn sad 
ghalcho ravona . Hem sot nhoy ? 


Zelia : 


Hi fott . Sot hea jogant urunk na . 

Sotacho rosto choltoleank duddvancho 
addambo ghalun , mon'xachi jinn 
sompoylea . Mhoji jinn vikha poros 
koddu dista mhaka . Ti kednam somptoli 
Deva ? 


( Nisha yeta ) 


Nisha : 


Mãy , tujea noxibak roddum naka , tujea 
patkank rodd . Tunvem mhojea 
jivitacher khot ghalem . Lok tuka vexa 
mhonntolo , tednam tujea patkan 
mhojem kalliz roddtolem . Mẫy , sang 
mhaka to monis tuzo konn to ? 


Zelia : 


( Roddun ) Nisha , tuje mãyk tum oslim 
okmanachim utram uloyta ? Aiz tukach 
lagun hanvem itlem sonschem poddlem . 
Hany tuka sot tem sangtam , to tuzo 
bapuy ani mhozo ghorkar ! 


Nisha : 


( Tapun ) Mãy , loz disona tuka ? Mhojea 
somplolea payk okman korum naka . Ek 
pavtt somplolo monis hea sonvsarant 
porot yena . 


Nilesh : 


Mavxe , tujim patkam lipounk dusreachi 
savlli gheum naka . Tujim patkam Deva 
fuddeant roddun bhogsonnem mag . 


Zelia : 


Na ... na ... hi fott . Kiteak mhonn tumi 
mhojea kallzache tirpatte kortat ? Hi 
sogli fott ... hi fott ... 


( Roddun bhitor dhanvta . Itlean 
Rohan yeta . ) 

Roshan : 


Kitem zalam Nisha ? Kiteak vhoddlean 
uloytat ? 


Nisha : 


Kaim zaunk na . 


Nilesh : 


Kaim zaunk na kiteak ? Rohan , tache 
avoyn amkam lojent ghalim . Tachi avoy 
eka onvollki dadlea borabor asta . 


Rohan : 


Kosli loz ! Hem sot Nisha ? 


( Zelia yeta ) 


Zelia : 


Na , hi fott . Tumi mhojem kiteak 
aikonant ? Mhojea nimannea vellar 
pasun mhoje kuddik kiteak kantte 
toptat ? 


Nilesh : 


( Vhoddlean ) Chup ! Ogi rav ! Mhoji fott 
zalear Nishak vichar . 


( Hanga Mr. Dias ho Grayak gheun 
yeta ) 


Mr. Dias : 


Nilesh , bovall kiteak ? Aiz hea mhojea 
ghorant khoxechim gitam gavunk favo . 


Nilesh : 


( Tapun ) Khoxechim gitam ? Kosli 
khuxalkay ? Hea dolldirea mon'xak 
tunvem kiteak haddla pay ? 


Mr. Dias : 


Nilesh , xit fuddem mitt khaunchem 
nhoy . Aikat ! Hea mon'xachi hany 
tumkam vollokh korun ditam . Tachem 
nanv Gray Mendonca . Zelia , ho tuzo 
ghorkar . Tannem tuje jinnent kantte 
ghalole , te tum fulam mhonn svikar kor . 

Zelia : 


Gray ... Gray tum koso asa ? 


Gray : 


Zelia asam sumaracho . Dev korta ti vatt . 
( Ekamekak vengoytat ) 


Nisha : 


( Tapun ) Na pay , hem koxem 
ghoddtolem ? 


Mr. Dias : 


Nisha , ti sogli khobor uprant sangtolom . 
Gray , hi tuji dhuv , Nisha . 


Gray : 


Hi mhoji dhuv ? Mhoji dhuv Nisha ? Ani 
mhozo put khoim ? 


Mr. Dias : 


( Dukhi zaun ) Sanz zali . Surya 
doryachea pottant buddcho zalo . 
Suknnim meklleponnim uddun porot 
ghontterant yeunchim zalim , ani hany 
atam ? Kaim na , Dev sangtolo . Mhojea 
puta , mhojea moganuch tuka vaddoylo . 
Ghoddta toso tuka xikoylo , ani mhojea 
kallzantlo ek gulab koso fuloylo . Gray ho 
asa tuzo put Nilesh ! 


Nilesh : 


( Vhoddlean ) Hi fott ... hi fott . Pay , hany 
tuzo put ! Pay , tum piso zaunk na mum ? 
Hanv tuzo put nhoy ? Vhoy mhonn pay ... 


Rohan : 


' Uncle , ' Nilesh ani Nisha tanchim 
bhurgim oxem tum mhonnunk sodta ? 


Mr. Dias : 


Hoi Rohan . Mhaka padri vigara vorvim 
sarko puravo mell'lo . 


Zelia : 


Mr. Dias , hem koxem ghoddlem ? Mhozo 
put azun - ui jivo asa ? 

Mr. Dias : 


Vhoy Zelia , tuzo put jivo asa . Atam 
aikat , tacheruch asa mhojea jivitachi 
kanni . Mhojem nany Samson Dias . 
Mhojea lognik jivitant ekloch mhozo don 
vorsanchie pirayecho bhurgo aslo . 
Mhojea bhurgeacho hanv khub mog 
kortalom . Hanv nokre velean ghorant 
bhitor sortana , mhozo put dhanvun 
dhanvun mhojea gopant yeun ghott kis 
ditalo . Surya sarkea aplea tonddachea 
uzvaddan mhaka dipkaytalo . Mhojea 
dolleanchi nodor tachea tonddar 
poddtoch to mhaka piso kortalo . Hany 
taka ubarun , mhojea gopant dhorun , 
chidd'ddun - mudd'ddun tachea 
poleancho kis ghetalom . Ek dis ekach 
khinna bhitor to kis mhozo chorun 
vhelo . 


Zelia : 


Mr. Dias , hanv tujem somzunk na . 


Mr. Dias : 


Zelia , ek tornnatto mhoje ghorkarnicho 
guptim mog kortalo . Mhojie ghorkarni 
vangdda mhojea bhurgeak gheun to 
pollun gelo . Mhozo bhurgo mhojea 
jivitacho sontos aslo . Tachi yad yetoch 
hanv piso zatalom . Kallokhi rat yetoch , 
sopnant mhojea putak gopant 
sodtalom , punn to mhaka fottoytalo . 
Tednam sonsunk nezo zaun , he fuddem 
hany kednanch boro monis zauncho na 
mhonn hanvem hea sonvsarak avhan 
dilem . 


Rohan : 


Uprant tunvem kitem kelem ' uncle ? ' 


Mr. Dias : 


Uprant hanv ek chor zalom , ek bebdo 

zalom ani hany ek khuni zalom . Ek dis 
Grayan aplea bhurgeacho khun korunk 
sanglo . Poixeanchie axek lagun tea 
bhurgeak marunk toyar zalom . To vell 
sanjecho aslo . Surya fuddeant kupam 
yeun domott distalem . Mhoji chokmokit 
suri tachea horddeak topchea vellar ho 
bhurgo , mhojeach bhurgea bhaxen 
tachea vonttar sobit hanso ful'lo . 
Mhojea angachi lenv tea ollbeam sarki 
ful'li . Tednam hatantli suri bhair 
uddoyli . Mhojea bhurgeacho ugddas 
ailo . Tache gulgulit pole apol koxe 
distale . Hanvem taka ghott mhojea 
gopant dhorun tache kitlexech kis 
ghetle . Laginch ojapancho khuris aslo . 
Tea khursa mukhar hanvem jurament 
dilo . Nilesh mhojea putachem nanv diun 
hea mhojea putak samball'lo . Puta , tum 
mhaka sanddum naka . 


Nilesh : 


Na pay , tum mhaka sodanch zay . 


Zelia : 


( Matxe lokon sanspita ) Gray ... baba ... 
bay ... Rohan khoim asa ? 


Rohan : 


Kitem zalem ' aunty ? ' 


Zelia : 


Rohan , tum Nisha lagim logn za ani 
tumcho boro fuddar korat . 


Nilesh : 


Mãy , tuka kitem zalam ? Ami tujer vaitt 
uloylim , amchi chuk zali . Amkam maf 
kor may . 


Mr. Dias : 


Mãy , he fuddem tum amchea ghorant 
devi koxi astoli . 


He Jinnent Kanttech Kantte 


115 


Zelia : 


Nilesh , atam uxir zalo . Surya doryachea 
pottant riglo . Tumchim koddu utram 
aikun mhojea kallzak ek - ek kantto 
toplo . Kitlem mhonn hany sonsum 
aslim ? Mhozoch mhaka konttallo ailo , 
ani hanvem vikhacho sangat ghetlo . 
Atam mhozo svas bond zauncho asa . 
Devan mhaka bhogxilear puro . 


Gray : 


Zelia , oxem tunvem kiteak kelem ? 
Vadoll - moddant eksuri ravli . Tuzo itihas 
mhojea kallzant boroun geli , atam 
amchem kitem urlem ? Mon'xan 
mon'xache kele vantte . Tuje jinnent 
kitem aslem Zelia ? 


Zelia : 


Mhoje ... mhoje ... ( Nimanno adeus 
korun tokli sokoil ghalta ) mhoje 
jinnent kanttech kantte .... 


( Zelia sompta ) 


Mr. Dias : 


( Mr. Dias Zeliachi nadd polleta ) Ti 
sompli ... ( Roddkurea tallean ) Kitem 
asa amche jinnent ? Zelia , tuzo obhinoy 
somplo , ek dis amcho - i sompcho asa . 
( Don - ui hatamni dolleantlim dukam 
pusta ani Devak xinnta . ) Ojapanchea 
khursa , panch bhavam modlo hany 
eklo , sodanch eke bhoinnichea mogak 
axetalom . Hany khuni ani vaitt monis 
aslom . Tunvem mhaka boro monis kelo . 
Tujea pāya lagim mhaka hi bhoinn favo 
keli . Hanvem svikarli . Khaxa bhav 
bhoinnichea natean , sodanch amcho 
ghorabo sukhan choloylo . Zelia mhoje 
bhoinni , oxem tunvem korunk favo 

naslem . Punn Devan nirmilolem tench 
ghoddlem . 


Gray : 


( Gray Zeliak ghott vengent dhorun 
roddta ) Mhojie ghorkarni , surya 
denvun kallokh zalo . Tuje jinnent rat 
dis 1h ar a m sarkem du kh 
thokonastanam vhanvlem . Sogle 
kuddik kantte romble . Tujea kallzant 
khub duk aslem , punn tunvem gillun 
uddoylem . Bhavart ani fulam tujem 
gupit jivit aslem . Fulancho pormoll 
gheunchea vellar jiv ghevpi vikhan tuka 
mekllem kelem . ( Thoinch ubo ravun 
lokak sangta . ) Ami bhavarti monis , 
Devacher bhavart dovrunk zay . Mr. 
Diasa bhaxen dusreak laglole kantte 
aplea hatamni kuxin kaddunk zay . 
Amcho somplolo bhavart jivo urot 
zalear , Devak zay tench ghoddta . Mhoje 
ghorkarni , tunvem eke vati porim 
apnnakuch sompoun amkam uzvadd 
dilo . Tuzo ugddas mogreancho pormoll 
zaum . Devan tuka sorginchem raj favo 
korum , ani Dev tuka jerul aple vengent 
ghetolo , karonn tujea sonvsari jinnent 
tuka favo zale kanttech kantte . 


Pondravo Kant 
Jinn , jinnent kantte 
Sorvbhonytonnim kantte 
Duk - sukhache vantte 
Toptat kanttech kantte . 


Xevott 

BOROVPEACHI VOLLOKH 


Nany : CIRILO D. FERNANDES 


Pot'to : House No. 1037 , 
Mazilvaddo , 
Bannavle , Saxtti , Góp 


Zolm ' : 7 Julay , 1941 


Xikxonn : “ Portuguese Escola Tenica Elementar de 

Margao ” poilem vors ; Dhavi pas . 
Nokri : Fomento Komponint sabar vorsam clark 

mhonn vavrun atam nivrut ' zala 
Borovpant poilem pavl : Pirayechea 12vea vorsant 

thaun kovitechea rupan survat 


Uzvaddak ailolim pustokam : 


1 ) Soddear Vompil'li Jinn ( Romi / Devnagari Kovita 
Jhelo ) 
2 ) Mhojea Bannavle Ganvant ( Kovita Jhelo ) ani 
3 ) Veson ( Ek - anki Nattkulim ) 


Konknni Sahitya Mollar kel'lo Vavr : Surokxa ' , 
' Obsoeg ' , ' Dekhlem Mhunn Chaklem Nhoi ' , ' Tum 
Mhozo Put ' , ani ' Mummy ..... Bori Khobor ' nanvamni 
ek - patri kelloyleat . 


Toxench , ' Imtto Bhattkar ' , Duddvank Lagun ' , 
Nixaxi , Durdoxea , Dusreponnim Kazar , Favona Tem 
Mellona , Inosent Prisanv , ani ' Hem Jinnent Kanttech 
Kantte ' he tiatr boroun machier dakoyleat ani 
tantunt bhumika - i keleat . 


Tiatrantleo khas Bhumika : Novoste tiatr borovpi 

M. Dod de Verna , Sorgest Fadar Freddy J. da Costa , 
Jess Fernandes , Vincy Pereira , Alex Fernandes ani 
heranchea tratramni tannem bhumika keleat . 


Sahitya Prosarnnat sohobhag : 2009 vorsa Dil'liche 
Sahitya Akademin Belganv ghoddoun haddlolea Kovi 
Sa m melonant tan nem bhag ghetla . 
Svotontratayechea Disa nimitan ' Institute Menezes 
Braganza ' sonvsthen ghoddoun haddlolea 
portixttechea “ Bhov - bhaxik Kovi sommelon ” -ant 
tannem apleo kovita prostut keleat . Toxench 
Maddganvchea Gomant Vidhya Sommelon - ant 
tannem apleo kovita sador keleat . Toxench 
Maddganchea Gomant Vidhya Niketan ghoddoun 
haddtta tea : 

tea : Kavya Maifil ” hea mhoinalle 
karyavollintui tacho aspav asta . 


Tannem aiz meren Ponnje Akaxvannicher ani Gõy 
Durdorxonacher sabar kovita sador keleat . 


Aitarachem Vachop , Vavraddeancho Ixtt , Novem 
Goem , Göycho Avaz , Gõychim Kirnnam , Gulab , The Goan 
Review , Jivit , Konkann Divo , Umalle , Tritvecho Prokos , 
Sobdacho Prokas , Gõykar , Paklleo , Fulam , ani Amcho 
Avaz hea potram - masikancher tancheo kovita , nibond , 
kotha uzvaddak aileat . 


Rajya patlllevelea Gavpachea ani ek - anki 
nattkanchea spordhamni tankam sabar inamam 
favleant . 


" Goa Review Art Foundation ' ( GRAF ) hannim 
ghoddoun haddlole Ek - anki Nattkam hatborpache 
spordhent tannem Poilem Inam ' Zoddlam . 


Dalgado Konknni Akademin ghoddoun haddlole 
Ek - anki Nattkam hatborpache spordhentui taka poilem 
inam ' favo zalam . 

' Novem Goem ' disallean ghoddoun haddlole 
nibond borovpache sortintui taka dusrem inam ' favlam . 
' Jivit ' masikacho taka ' Kovita Sahitya Puroskar 2008 
favla . 


Göy Sorkarchea Kola Ani Sanvskritik Khateacho 
Rajya patllevelo bhou protixttecho “ KOLA GAURAV 
PUROSKAR ” tiatra mollar tannem kel'lea yogdana khatir 
taka favo zala . 


' Konknni Bhasha Monddoll'acho - i 2010-2011 
vorsacho ' SAHITYA PUROSKAR ' taka mell'lea . 


Sabar sahitya prokarantlean Konknni bhaxek 
yogdhan dil'lea khatir , Cana - Benaulim Khellam 
Songhottnnen , Cana - Benaulim Panchayotin , 
Bannavlechea St. Sebastian Khellam Kluban ani Dalgado 
Konknni Akademin tacho bhouman kela . 


Halinch , October 2013 sahityik mollar kel'lea 
yogdana khatir “ FORUM FOR SENIOR CITIZENS OF 
INDIA MARGAO ” hea sonvsthen tacho sotkar ghoddoun 
haddlo . 

chi hu HTRIT TE 
1 KG BHASHAMAL 

न 
20 


Cirilo D. Fernandes Konknni Bhasha Monddoll - acho 

" Sahitya Puroskar 2011 " svikartana . 


" Cirilo - bab khub umedi . Sobhavan mhovall ani 
nom'llayecho . Hanv tache poros kitlosoch Ihan tori 
legit mhoje lagim to khub Ihan'vikayen vagta . Novem 
pustok uzvaddauchem , hatborovp khoim 
dhaddchem zalear to mhozo sol'lo ghetleabogor 
fuddem vochona . Mhojea ' Gunaji ' filmachea 
shooting vellar ( jem rokddench Konknnint ani 
Moratthint yevpachem asam ) to ani tageli famil 
umedin vavurleant . Cirilo - bab amchea kuttumbacho 
ek ghottok zala . Sonna - porbek chukonastana fon 
korun porbim bhettoytolo , bhettvonnui ditolo , 
Ponnjent ailear mud'dam Goa Konknni Akademint 
yeun mellun vetolo . " 


- Pundalik Naik , 
Konknnintlo famad nattok'kar 


